



IL-KUMMISSJONI
EWROPEA

Brussell, 11.5.2020
COM(2020) 191 final

**RAPPORT TAL-KUMMISSJONI LILL-PARLAMENT EWROPEW, LILL-
KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

**dwar l-implimentazzjoni ta' ċerti elementi ġodda introdotti bid-Direttiva 2013/55/UE
tal-Parlament Ewropew u tal-Kunsill tal- 20 ta' Novembru 2013 li temenda d-Direttiva
2005/36/KE dwar ir-rikonoxximent ta' kwalifiki professjonali u r-Regolament (UE) Nru
1024/2012 dwar il-kooperazzjoni amministrattiva permezz tas-Sistema ta' Informazzjoni
tas-Suq Intern ("ir-Regolament tal-IMI")**

{SWD(2020) 79 final}

WERREJ

1. INTRODUZZJONI.....	2
2. IL-MODERNIZZAZZJONI TAR-REGOLI BIEX TIĠI FFAĊILITATA L-MOBILITÀ SIKURA FIS-SEKLU 21	4
3. IMPLIMENTAZZJONI FL-ISTATI MEMBRI	8
3.1 Appoġġ għat-traspożizzjoni.....	8
3.2 Dewmien fit-traspożizzjoni u azzjoni ta' infurzar	8
3.3 L-implimentazzjoni fl-Istati Membri: il-qagħda attwali.....	10
Traspożizzjoni ta' rekwiżiti minimi armonizzati ta' taħriġ għal professjonijiet “settorjali”	11
Prinċipji ta' taħriġ komuni (oqfsa jew testijiet)	13
Sistema ġenerali ta' rikonoxximent u provvista ta' servizzi temporanji	14
Aċċess parzjali	16
Verifiki tal-lingwa.....	17
Traineeships	18
Sistema ta' Informazzjoni tas-Suq Intern	19
Il-Karta Professionali Ewropea u l-mekkaniżmu ta' twissija	20
Aċċess għal informazzjoni online, proċeduri u t-tnaqqis tal-burokrazija	23
Obbligu ta' trasparenza	24
4. RIŻULTATI TAL-PROGRAMM TA' AĠĠORNAMENT SPEĊJALI GHALL-INFERMIERA RUMENI.....	29
5. ŻVILUPPI REĊENTI.....	31
6. KONKLUŻJONIJIET	33

1. INTRODUZZJONI

L-għan tad-Direttiva 2005/36/KE tal-Parlament Ewropew u tal-Kunsill tas-7 ta' Settembru 2005 dwar ir-rikonoxximent ta' kwalifiki professjonali¹ kien li jiġu ssimplifikati r-regimi għar-rikonoxximent reċiproku ta' kwalifiki professjonali billi jiġu kkonsolidati d-direttivi speċifiċi adottati mis-snin 60. Fil-Komunikazzjoni tagħha tas-27 ta' Ottubru 2011², il-Kummissjoni identifikat il-htieġa li d-dritt tal-Unjoni f'dan il-qasam jiġi mmodernizzat aktar. B'rizultat ta' dan, din fl-20 ta' Novembru 2013 adottat id-Direttiva emendatorja 2013/55/UE³, li għabt għadd ta' bidliet fil-qafas li jirregola r-rikonoxximent ta' kwalifiki professjonali biex tiġi mmodernizzata u ffaċilitata l-mobilità sikura tal-professionisti madwar l-Ewropa⁴.

Dan ir-rapport huwa bbażat fuq l-Artikolu 60(2) tad-Direttiva riveduta. Huwa jkopri l-aspetti ewlenin kollha tal-modernizzazzjoni tad-dritt tal-Unjoni dwar din il-kwistjoni, inklużi l-kwistjonijiet speċifiċi ta' implimentazzjoni msemmija fl-Artikolu 60(2) (il-Karta Professionali Ewropea, il-modernizzazzjoni tal-għarfien, tal-hiliet u tal-kompetenzi għal professionijiet "settorjali", u l-prinċipji ta' taħriġ komuni). Ir-rapport jippreżenta r-rizultati tal-programm ta' aġġornament speċjali għall-infermiera Rumani, li se jkun bażi għar-reviżjoni tad-dispożizzjonijiet dwar ir-regim ta' drittijiet miksuba applikabbli għall-infermiera Rumani responsabbli mill-kura ġenerali. Fit-Taqsima finali, ir-rapport jippreżenta diversi konklużjonijiet.

Ir-rapport huwa bbażat fuq harsa ġenerali tal-miżuri nazzjonali ta' implimentazzjoni li l-Istati Membri bagħtu lill-Kummissjoni skont l-Artikolu 3(5) tad-Direttiva emendatorja 2013/55/UE⁵, rapporti biannwali tal-Istati Membri dwar l-applikazzjoni tad-Direttiva riveduta⁶, u l-informazzjoni miksuba mill-Kummissjoni fil-hidma tagħha biex tinforza u tissorvelja l-applikazzjoni ta' din id-Direttiva fl-Istati Membri.

Dan ir-rapport ma jikkostitwixxi evalwazzjoni shiha skont it-tifsira tal-Linji Gwida għal Regolamentazzjoni Aħjar⁷. Huwa akkumpanjat minn dokument ta' hidma tal-persunal, li jikkonsisti mill-partijiet li ġejjin:

- il-Parti I (Pjan ta' implimentazzjoni 2014);
- il-Parti II (Traspożizzjoni tad-Direttiva emendatorja 2013/55/UE fl-Istati Membri);
- il-Parti III (Kwistjonijiet ewlenin li tqajmu fi proċeduri ta' ksur rigward in-nuqqas ta' konformità tad-dispożizzjonijiet nazzjonali mad-Direttiva riveduta);

¹ ĠU L 255, 30.9.2005, p. 22.

² L-Att dwar is-Suq Uniku, Tnax-il xprun sabiex jiġi stimulat it-tkabbir u r-rinfurzar tal-fiduċja "Flimkien għal tkabbir ġdid", KUMM(2011)206 finali.

³ ĠU L 354, 28.12.2013, p. 132.

⁴ Id-Direttiva 2005/36/KE, kif emendata mid-Direttiva 2013/55/UE tissejjaħ "id-Direttiva riveduta".

⁵ Disponibbli fuq: <https://eur-lex.europa.eu/legal-content/MT/NIM/?uri=celex:32013L0055>.

⁶ Skont l-Artikolu 60(1) tad-Direttiva riveduta, sa mill-20 ta' Ottubru 2007, l-Istati Membri għandhom jibagħtu rapport, kull sentejn, lill-Kummissjoni dwar l-applikazzjoni tas-sistema. Dawn ir-rapporti għandhom jinkludu sommarju statistiku tad-deċiżjoni li ttiehdet u deskrizzjoni tal-problemi ewlenin li joriginaw mill-applikazzjoni tad-Direttiva.

⁷ SWD(2017) 350 Dokument ta' Hidma tal-Persunal tal-Kummissjoni — Linji Gwida għal Regolamentazzjoni Aħjar.

- il-Parti IV (Statistika dwar l-użu tas-Sistema ta' Informazzjoni tas-Suq Intern), u
- il-Parti V (Riżultati tal-programm ta' aġġornament speċjali għall-infermiera Rumani).

2. IL-MODERNIZZAZZJONI TAR-REGOLI BIEX TIĠI FFAĊILITATA L-MOBILITÀ SIKURA FIS-SEKLU 21

Il-bidliet li għabet magħha d-Direttiva emendatorja 2013/55/UE ffukaw fuq il-modernizzazzjoni tal-qafas ta' rikonoxximent ta' kwalifiki professjonali u l-adattament tiegħu għal suq tax-xogħol li qed jevolvi. Din għamlet enfasi qawwija fuq l-użu tat-teknoloġija moderna fil-proċeduri ta' rikonoxximent biex titnaqqas il-burokrazija u biex jithaffu l-formalitajiet li jippermettu l-mobilità professjonali madwar l-Ewropa. L-għan kien li jiġi ffaċilitat ir-rikonoxximent tal-kwalifiki tal-professjonisti, filwaqt li jiġi garantit livell oghla ta' protezzjoni għall-konsumaturi u għaċ-ċittadini.

Din it-Taqsima tiddekrivi l-bidliet ewlenin li għabet magħha d-Direttiva emendatorja 2013/55/UE.

L-aġġornament tar-rekwiżiti ta' taħriġ armonizzati għall-professjonijiet “settorjali”

Il-kundizzjonijiet minimi armonizzati ta' taħriġ li ġew iddefiniti fid-Direttiva riveduta għall-professjonijiet “settorjali” (tobba, infermiera, dentisti, kirurgi veterinarji, qwiebel, spizjara u periti) ġew aġġornati biex jirriflettu l-bidliet fil-professjonijiet u fl-edukazzjoni f'dawn l-oqsma. Il-bidliet ikopru d-dispożizzjonijiet dwar ir-rekwiżiti tad-dhul għat-taħriġ, id-durata minima tat-taħriġ, il-listi ta' għarfien, hiliet u kompetenzi minimi, u l-listi ta' attivitajiet professjonali minimi riżervati għal xi professjonijiet.

Għalkemm għamlet bidliet limitati għad-dispożizzjonijiet dwar l-għarfien, il-hiliet u l-kompetenzi, ma saret l-ebda bidla korrispondenti fil-programmi ta' studju minimi stabbiliti fl-Anness V tad-Direttiva riveduta. Id-Direttiva riveduta **tiddelega setgħat** lill-Kummissjoni biex tagħmel aktar aġġornamenti għar-rekwiżiti ta' għarfien u ta' hiliet u għal-listi ta' suġġetti ta' taħriġ fl-Anness V tad-Direttiva riveduta. Dawn l-aġġornamenti jistgħu jsiru biss, jekk ikun meħtieġ, f' stadju aktar tard, u fid-dawl tal-progress xjentifiku u tekniku ġeneralment rikonoxxut.

Permezz ta' dawn is-setgħat delegati, il-Kummissjoni tista' wkoll tagħgħorna l-aspetti li ġejjin tal-Anness V: id-durata minima tat-taħriġ għall-ispeċjalizzazzjonijiet mediċi u dentali⁸, il-kategoriji ta' speċjalitajiet mediċi u dentali⁹, u l-listi ta' provi ta' kwalifiki formali li jissodisfaw il-kundizzjonijiet minimi ta' taħriġ¹⁰.

Fis-7 ta' Mejju 2018, il-Kummissjoni ppubblikat l-ewwel rapport tagħha dwar l-użu tagħha tas-setgħat delegati¹¹. Is-setgħa li tadotta atti delegati mogħtija lill-Kummissjoni ġiet sussegwentement estiża b'mod taċitu sa Jannar 2024.

Postijiet ġodda għal rikonoxximent awtomatiku

Id-Direttiva riveduta għabet magħha l-possibbiltà li jiġu stabbiliti **prinċipji ta' taħriġ komuni** (oqfsa jew testijiet) u li tiġi estiża s-sistema ta' rikonoxximent awtomatiku għal professjonijiet

⁸ L-Artikolu 25(5) u 35(2) tad-Direttiva riveduta.

⁹ L-Artikolu 26 u 35(5) tad-Direttiva riveduta.

¹⁰ L-Artikolu 21a tad-Direttiva riveduta.

¹¹ COM(2018) 263 final.

għodda. Din is-sistema għdida tippermetti lill-organizzazzjonijiet professjonali u lir-regolaturi tal-Istati Membri jaqblu dwar sett komuni ta' għarfien, ħiliet u kompetenzi (jew test tal-aptitudni) li hemm bżonn biex tiġi eżerċitata professjoni. Abbażi ta' dan, dawn jistgħu jissuggerixxu lill-Kummissjoni qafas ta' taħriġ jew test komuni. Il-kwalifiki miksuba skont dawn l-oqfsa (jew testijiet) ta' taħriġ komuni jiġu awtomatikament rikonoxxuti fi Stati Membri oħra. Din il-possibbiltà tapplika għal każijiet fejn il-professjoni (jew l-edukazzjoni u t-taħriġ għall-professjoni) hija diġà regolata f'mill-inqas terz tal-Istati Membri.

Il-faċilità li jiġu stabbiliti u pprovduti servizzi fi Stat Membru ieħor

Id-Direttiva riveduta indirizzat ukoll problemi speċifiċi fil-valutazzjoni ta' talbiet għal rikonoxximent skont is-sistema **ġenerali** ta' rikonoxximent, b'mod partikolari fir-rigward tal-modernizzazzjoni tal-livelli ta' kwalifiki, il-mobilità ta' professjonisti bejn l-Istati Membri li ma jirregolawx u dawk li jirregolaw, u l-organizzazzjoni ta' miżuri ta' kumpens. B'mod partikolari, hija żgurat li l-livelli ta' kwalifiki jistgħu jintużaw mill-awtoritajiet biss bħala għodda inizjali ta' valutazzjoni u li sempliċi differenzi fil-livelli ma jistgħux jintużaw bħala raġuni biex jiġu rrifjutati l-applikazzjonijiet għal rikonoxximent¹². L-Istati Membri ma jistgħux jimponu aktar miżuri ta' kumpens abbażi ta' perjodu ta' żmien iqsar għat-taħriġ (dawn iridu juru differenzi sostanzjali fit-taħriġ). L-awtoritajiet nazzjonali jridu jiġġustifikaw kif xieraq l-użu ta' miżuri ta' kumpens u jiżguraw li jiġu organizzati b'mod regolari testijiet tal-aptitudni.

Kemm f'każijiet ta' stabbiliment skont is-sistema ġenerali ta' rikonoxximent kif ukoll f'każijiet ta' provvista ta' servizzi temporanji, il-professjonisti li jkun għajjin minn **pajjiż li ma jirregolax** professjoni m'għadx għandhom bżonn jagħtu prova ta' sentejn ta' esperjenza professjonali matul l-10 snin ta' qabel (il-ħtieġa ta' sena waħda ta' **esperjenza professjonali** hija biżżejjed).

Id-Direttiva riveduta ċċarat ukoll li s-sottomissjoni ta' dikjarazzjoni minn qabel għal **provvista ta' servizzi temporanji jew okkażjonali** tagħti dritt lill-fornituri ta' servizz ikollhom aċċess għall-professjoni tagħhom fl-Istat Membru ospitanti u jeżerċitawha. Din irrivediet ukoll il-perjodu ta' żmien għat-twettiq ta' verifika ta' kwalifiki professjonali skont l-Artikolu 7(4) tad-Direttiva riveduta qabel l-ewwel provvista ta' servizzi għal professjonisti li jahdmu fil-qasam tas-saħħa u s-sigurtà pubblika.

Regoli għodda għal aċċess parzjali, traineeships u verifiki tal-lingwa

Filwaqt li tibni fuq il-ġurisprudenza tal-Qorti tal-Ġustizzja tal-Unjoni Ewropea¹³, id-Direttiva riveduta introduċiet il-prinċipju ta' **aċċess parzjali** għal professjoni fejn l-attivitajiet koperti minn professjoni regolata huma differenti minn pajjiż għal ieħor. Dan jista' jkun utli għal

¹² Hemm biss eċċezzjoni waħda għal din ir-regola, jiġifieri, fejn professjonist huwa kkwalifikat fl-aktar livell baxx (a), iżda jfittex aċċess għal professjoni fil-pajjiż ospitanti b'rekwiżiti ta' kwalifika fl-oġġla livell (e), l-awtoritajiet jistgħu jirrifjutaw l-applikazzjoni tiegħu għal rikonoxximent.

¹³ QĠUE tad-19.1.2006, Kawża C-330/03, *Colegio de ingenieros de caminos, canales y puertos*, ECLI:EU:C:2006:45.

professjonisti li jahdmu f'settur ġenwin tal-ekonomija li ma jeżistix bħala professjoni fiha nnifisha fl-Istat Membru li jixtiequ jiċċaqalqu fih.

Id-Direttiva riveduta issa tobbliga lill-Istati Membri **jirrikonoxxu t-traineeships professjonali** li jsiru fi Stati Membri oħra, fejn dan il-perjodu ta' traineeship huwa obbligatorju biex tiġi aċċessata professjoni regolata.

Din tippermetti wkoll lill-Istati Membri ospitanti jwettqu **verifiki tal-lingwa** sistematiċi biss għal professjonijiet li għandhom implikazzjonijiet fuq is-sikurezza tal-pazjenti. Il-verifiki tal-lingwa għandhom isiru biss wara li l-Istat Membru ospitanti jkun irrikonoxxa l-kwalifika, għandhom ikunu limitati għall-għarfien ta' lingwa uffiċjali jew amministrattiva waħda tal-Istat Membru ospitanti, u għandhom ikunu proporzjonati mal-attività li se tiġi eżerċitata.

Użu obbligatorju tas-Sistema ta' Informazzjoni tas-Suq Intern

Id-Direttiva tagħmel użu mis-sistema obbligatorja ta' Informazzjoni tas-Suq Intern (IMI), kemm għall-**iskambji amministrattivi** kif ukoll għall-iskop ta' **notifika tal-kwalifiki** meħtieġa biex jintlaħqu r-rekwiżiti minimi armonizzati ta' taħriġ, jiġifieri l-kwalifiki elenkati fl-Anness V tad-Direttiva riveduta. Barra minn hekk, l-IMI hija l-pjattaforma biex jiġu operati ż-żewġ għodod godda miġjuba bl-aħħar reviżjoni tad-Direttiva, il-**Karta Professjonali Ewropea** u l-**mekkanizmu ta' twissija**.

Għodod godda biex tiġi ffaċilitata l-mobilità sikura tal-professjonisti madwar l-UE

Il-**Karta Professjonali Ewropea (KPE)** hija għodda innovattiva li għandha l-għan li tissimplifika l-proċeduri ta' rikonoxximent u li tiegħu l-forma ta' ċertifikat elettroniku. Hija bbażata fuq kooperazzjoni msahha bejn l-awtoritajiet tal-Istat Membru ta' domicilju u dak ospitanti u fuq l-użu sistematiku tal-IMI, f'konformità mal-politika tal-Kummissjoni biex tinghata spinta lis-Suq Uniku Digitali. Il-KPE tista' ssir disponibbli għal dawk il-professjonijiet li jissodisfaw il-kundizzjonijiet rigward il-mobilità (jew il-potenzjal għall-mobilità), in-numru ta' Stati Membri li jirregolaw, u l-interess tal-partijiet interessati.¹⁴

Sabiex jiġi żgurat li ż-żieda fil-mobilità professjonali ma ssirx għad-detriment tas-sikurezza tal-konsumaturi u tal-pazjenti, id-Direttiva riveduta tirrikjedi li jintbagħtu **twissijiet** pro-attivi lill-Istati Membri kollha dwar il-professjonisti li għandhom aċċess ristrett għall-professjoni tagħhom relatata mas-sahha jew mat-tfal f'wieheċ mill-Istati Membri, jew dwar il-professjonisti li ppruvaw jużaw dokumenti ffalsifikati fl-applikazzjonijiet tagħhom.

Aċċess eħfef għal informazzjoni u proċeduri u t-tnaqqis tal-burokrazija

L-Istati Membri għandhom obbligu ċar li jagħmlu disponibbli l-**informazzjoni** kollha dwar irrikonoxximent ta' kwalifiki għall-professjonijiet regolati kollha permezz tal-**punti ta' kuntatt wahdieni (PSCs)**, li nholqu skont id-Direttiva 2006/123/KE¹⁵ (id-Direttiva dwar is-Servizzi)

¹⁴ L-Artikolu 4a(7) tad-Direttiva riveduta.

¹⁵ Id-Direttiva 2006/123/KE tal-Parlament Ewropew u tal-Kunsill tat-12 ta' Diċembru 2006 dwar is-servizzi fis-suq intern, ĠU L 376, 27.12.2006, p. 376

u kienu diġà applikabbli meta ġiet riveduta d-Direttiva 2005/36/KE. Il-professjonisti għandhom ikunu jistgħu **jlestu l-proċeduri u l-formalitajiet** koperti mid-Direttiva riveduta online permezz tal-punti ta' kuntatt waħdieni jew l-awtoritajiet kompetenti inkarigati mill-professjoni. Iċ-**ċentri ta' assistenza** f'kull Stat Membru jridu jipprovdu pariri u assistenza lil kazijiet individwali.

Aktar trasparenza dwar ir-rekwiżiti regolatorji

L-Istati Membri kienu meħtieġa jipprovdu informazzjoni dwar il-professjonijiet u l-professjonijiet regolati eżistenti tagħhom li jirrikjedu verifika tal-kwalifiki qabel l-ewwel provvista ta' servizzi temporanji jew okkażjonali, u li jzommu din l-informazzjoni aġġornata. Barra minn hekk, l-Istati Membri wettqu evalwazzjoni reċiproka tal-ostakli li stabbilew li jillimitaw l-aċċess għall-professjonijiet regolati u l-eżerċitar tagħhom. Id-Direttiva riveduta għabiet ukoll magħha obbligi kontinwi għall-Istati Membri biex jirrapportaw dwar kwalunkwe rekwiżit li tneħħa jew li sar inqas strett, u kwalunkwe rekwiżit ġdid jew emendat, bi spjegazzjonijiet dwar il-proporzjonalità tagħhom.

3. IMPLIMENTAZZJONI FL-ISTATI MEMBRI

3.1 Appoġġ ghat-traspożizzjoni

Filwaqt li tirrikonoxxi li implimentazzjoni xierqa u f'waqtha tad-Direttiva riveduta kienet fattur ewlieni għas-suċċess tal-modernizzazzjoni u l-qafas il-ġdid għar-rikonoxximent ta' kwalifiki, il-Kummissjoni għamlet l-aħjar li tista' biex tappoġġa l-hidma tal-Istati Membri. Saru laqgħat regolari fil-gruppi ta' esperti stabbiliti mid-Direttiva¹⁶ u l-Kummissjoni organizzat laqgħat bilaterali mal-Istati Membri. Biex tqajjem kuxjenza u skambju ta' fehmiet dwar l-aspetti ewlenin tal-hidma ta' modernizzazzjoni, il-Kummissjoni organizzat konferenza ta' livell għoli¹⁷ bil-partecipazzjoni attiva tal-Parlament Ewropew, tal-Kunsill u ta' għadd ta' organizzazzjonijiet professjonali u awtoritajiet kompetenti. Fuq livell aktar tekniku, il-Kummissjoni organizzat diversi workshops ta' traspożizzjoni ma' esperti mill-Istati Membri biex jiġu diskussi l-emendi ewlenin, u hadet sehem f'workshops dwar l-implimentazzjoni nazzjonali. Il-Kummissjoni kompliet tipprovdi assistenza lill-Istati Membri fuq talba tagħhom, skont l-azzjonijiet deskritti fil-pjan ta' implimentazzjoni (ara l-Parti I tad-dokument ta' hidma tal-persunal).

B'mod parallel, il-Kummissjoni hadmet mill-qrib mal-Istati Membri biex tiżgura implimentazzjoni xierqa tal-obbligi l-ġodda dwar it-trasparenza, l-evalwazzjoni reċiproka u l-valutazzjonijiet tal-proporzjonalità tal-professjonijiet regolati tagħhom skont l-Artikolu 59 tad-Direttiva riveduta.

Il-Kummissjoni (bl-assistenza ta' kuntrattur estern) wettqet ukoll verifika (ta' konformità) tal-kwalità bir-reqqa tal-leġiżlazzjoni nazzjonali notifikata mill-Istati Membri.

3.2 Dewmien fit-traspożizzjoni u azzjoni ta' infurzar

L-iskadenza għat-traspożizzjoni tad-Direttiva emendatorja 2013/55/UE kienet it-18 ta' Jannar 2016. Il-bieċa l-kbira tal-Istati Membri ma lestewx it-traspożizzjoni sal-iskadenza. Rapporti biannwali tal-Istati Membri għall-perjodu 2016-2018 jindikaw li l-Istati Membri b'approċċ mhux ċentralizzat għall-implimentazzjoni (permezz ta' ligijiet federali, reġjonali jew provinċjali) iffaċċjaw piż amministrattiv akbar minhabba l-htieġa li jiġi adattat korp kbir ta' leġiżlazzjoni u li jkun hemm kooperazzjoni u involviment akbar tal-awtoritajiet responsabbli. L-Istati Membri b'relattivament inqas deċiżjonijiet ta' rikonoxximent indikaw il-kumplessità tal-proċessi ta' rikonoxximent u d-diffikultajiet biex jinstab u jinżamm l-għarfien esperti meħtieġ.

Il-Parti II tad-dokument ta' hidma tal-persunal tagħti ħarsa generali aktar dettaljata lejn in-notifiki tal-Istati Membri tal-miżuri ta' implimentazzjoni nazzjonali.

Ftit wara li għaddiet l-iskadenza għat-traspożizzjoni segwew il-proċedimenti ta' ksur.¹⁸ Għadd sinifikanti ta' Stati Membri kienu tard fit-tlestija tat-traspożizzjoni. Il-Kummissjoni

¹⁶ Grupp ta' Koordinaturi għar-Rikonoxximent ta' Kwalifiki Professjonali.

¹⁷ Il-Konferenza "Il-modernizzazzjoni tad-Direttiva dwar il-Kwalifiki Professjonali: mobilità sikura" (Brussell, 12.2.2014).

¹⁸ Il-Kummissjoni nediet 22 każ hekk imsejha każijiet ta' nuqqas ta' komunikazzjoni f'Marzu 2016. Ara l-istqarrijiet għall-istampa tal-Kummissjoni MEMO/16/3125 u IP/17/4773.

għalqet l-aħħar każijiet ta' ksur ta' nuqqas ta' komunikazzjoni f'Marzu 2018. Sussegwentement, il-Kummissjoni vverifikat il-konformità tar-regolamenti nazzjonali u l-prattiki amministrattivi notifikati mar-rekwiziti tad-Direttiva riveduta u meta meħtieġ, nediet proċeduri ta' ksur.

Fid-19 ta' Lulju 2018, il-Kummissjoni bdiet l-ewwel serje ta' proċeduri ta' ksur kontra 27 Stat Membru¹⁹ għal nuqqas ta' konformità tal-leġiżlazzjoni u l-prattika nazzjonali tagħhom mad-Direttiva riveduta²⁰. Dan is-sett ta' proċeduri ta' ksur ("l-ewwel grupp") kopra kwistjonijiet godda kruċjali għall-funzjonament tad-Direttiva riveduta, b'mod partikolari l-KPE l-ġdida, il-mekkaniżmu ta' twissija, l-aċċess parzjali għal attività professjonali, il-proporzjonalità tar-rekwiziti tal-lingwa u t-twaqqif ta' ċentri ta' assistenza. Barra minn hekk, il-Kummissjoni qajmet ukoll kwistjonijiet marbuta mat-trasparenza u mal-proporzjonalità ta' ostakli regolatorji fis-servizzi professjonali, bħala segwitu għall-Komunikazzjoni tagħha ta' Jannar 2017 dwar rakkomandazzjonijiet ta' riforma għar-regolamentazzjoni tas-servizzi professjonali²¹.

Wara li vvalutat it-tweġibiet tal-Istati Membri għall-ittra ta' intimazzjoni msemmiha hawn fuq, fis-7 ta' Marzu 2019, il-Kummissjoni ħadet passi ulterjuri fil-proċeduri ta' ksur kontra 26 Stat Membru. Hija bagħtet opinjonijiet motivati lil 24 Stat Membru²² u ittri addizzjonali ta' intimazzjoni lil żewġ Stati Membri²³ għal nuqqas ta' konformità tal-leġiżlazzjoni u l-prattiki nazzjonali tagħhom mar-regoli riveduti tal-UE dwar ir-rikonossiment ta' kwalifiki professjonali²⁴. Dawn il-proċeduri għadhom għaddejjin b'eċċezzjoni ta' każ wiehed li ngħalaq wara konformità mill-Istat Membru kkonċernat.

Fl-24 ta' Jannar 2019, il-Kummissjoni nediet it-tieni sett ta' proċeduri ta' ksur ("it-tieni grupp") kontra 27 Stat Membru²⁵ rigward il-konformità tar-regoli u l-prattika nazzjonali tagħhom ma' dispozizzjonijiet ewlenin oħra tad-Direttiva. Dan kien jinkludi konformità mar-regoli dwar il-libertà ta' stabbiliment, il-libertà li jiġu pprovduti servizzi, professjonijiet li jibbenefikaw minn rikonossiment awtomatiku abbażi ta' rekwiżiti minimi armonizzati ta' taħriġ, dokumentazzjoni u formalitajiet, rikonossiment ta' traineeships professjonali u kooperazzjoni amministrattiva²⁶. Fis-27 ta' Novembru 2019, il-Kummissjoni bagħtet opinjonijiet motivati lil 22 Stat Membru²⁷ u ittri addizzjonali ta' intimazzjoni lil erba' Stati Membri²⁸. Dawn il-proċeduri għadhom għaddejjin.

¹⁹ L-Istati Membri kollha tal-UE, minbarra l-Litwanja.

²⁰ Ara l-istqarrija għall-istampa tal-Kummissjoni MEMO/18/4486.

²¹ COM/2016/0820 final.

²² L-Awstrija, il-Belġju, il-Bulgarija, il-Kroazja, Ċipru, id-Danimarka, il-Finlandja, Franza, il-Ġermanja, il-Greċja, l-Irlanda, l-Italja, il-Lussemburgu, Malta, in-Netherlands, il-Polonja, il-Portugall, ir-Rumanija, is-Slovakkja, is-Slovenja, Spanja, l-Iżvezja, u r-Renju Unit.

²³ L-Estonja u l-Latvja.

²⁴ Ara l-istqarrija għall-istampa tal-Kummissjoni MEMO/19/1472.

²⁵ L-Istati Membri kollha hlief id-Danimarka.

²⁶ Ara l-istqarrija għall-istampa tal-Kummissjoni IP/19/467.

²⁷ L-Istati Membri kollha, hlief id-Danimarka, il-Belġju, il-Ġermanja, Malta u Spanja.

²⁸ Spanja u l-Belġju (10 ta' Ottubru 2019); Malta u l-Ġermanja (27 ta' Novembru 2019).


Għalkemm din il-hidma ta' infurzar iffukat fuq il-bidliet ewlenin li saru bid-Direttiva emendatorja 2013/55/UE, hija indirizzat ukoll l-implimentazzjoni ġenerali tad-Direttiva riveduta fl-oqfsa legali nazzjonali. Din kienet l-ewwel valutazzjoni sistematika u komprensiva tal-qafas legali nazzjonali għar-rikonossiment ta' kwalifiki skont id-Direttiva.

Barra minn hekk, fis-6 ta' Ġunju 2019, it-28 Stat Membru kollha rċevew ittri speċifiċi ta' intimazzjoni b'talba biex itejbu l-funzjonament tal-punti ta' kuntatt waħdieni tagħhom stabbiliti skont id-Direttiva dwar is-Servizzi. Dan kopra wkoll informazzjoni u proċeduri relatati mar-rikonossiment ta' kwalifiki (l-Artikoli 57 u 57a tad-Direttiva riveduta) bil-ħsieb li jiġu pprovduti punti ta' kuntatt waħdieni li jistgħu jintużaw faċilment mill-utent għall-fornituri ta' servizzi u għall-professjonisti²⁹. Dawn il-proċeduri ta' ksur għadhom għaddejjin.

3.3 L-implimentazzjoni fl-Istati Membri: il-qagħda attwali

Fil-valutazzjoni tal-Kummissjoni tal-miżuri nazzjonali ta' traspożizzjoni u l-miżuri meħuda biex jiġu infurzati r-regoli, il-Kummissjoni sabet li l-Istati Membri qed jagħmlu progress fl-implimentazzjoni tad-Direttiva riveduta bi gradi differenti ta' suċċess. L-isforzi tal-Istati Membri ġew imtejba b'mod effettiv permezz tal-azzjoni ta' infurzar tal-Kummissjoni, kif jidher fil-Graff 1 ta' hawn taħt.

Graff 1. Għadd ta' każijiet fejn l-Istati Membri qed jagħmlu progress meta mqabbel mal-għadd ta' każijiet fejn id-diskussjonijiet mal-Istati Membri kkonċernati għadhom għaddejjin dwar kwistjoni waħda jew aktar ta' nuqqas ta' konformità (Marzu 2020)



It-Taqsima ta' hawn taħt tagħti harsa ġenerali lejn l-implimentazzjoni fl-Istati Membri tad-Direttiva riveduta, inklużi l-bidliet ewlenin li saru biex jiġu mmodernizzati r-regoli. Il-harsa ġenerali hija bbażata fuq is-sejbiet ewlenin mill-hidma deskritta hawn fuq, b'mod partikolari l-valutazzjoni tal-konformità u informazzjoni oħra disponibbli. Il-Parti III tad-dokument ta' hidma tal-persunal jagħti harsa ġenerali aktar dettaljata lejn il-kwistjonijiet ewlenin imqajma fil-proċeduri ta' ksur.

²⁹ Ara l-istqarrija għall-istampa tal-Kummissjoni MEMO/19/2772.


Traspożizzjoni ta' rekwiżiti minimi armonizzati ta' taħriġ għal professjonijiet "settorjali"

Ir-rekwiżiti minimi armonizzati ta' taħriġ (rekwiżiti ta' dhul, id-durata minima ta' taħriġ, il-listi ta' għarfien, hiliet u kompetenzi minimi, u l-lista ta' attivitajiet professjonali minimi riżervati) huma l-bażi għar-rikonoxximent awtomatiku ta' kwalifiki bejn l-Istati Membri. Barra minn hekk, il-professjonisti jistgħu jibbenefikaw minn rikonoxximent awtomatiku permezz ta' drittijiet miksuba ġenerali jew speċifiċi.

Il-valutazzjoni tal-Kummissjoni tal-miżuri nazzjonali ta' traspożizzjoni turi li l-implimentazzjoni fl-Istati Membri ta' **kundizzjonijiet minimi armonizzati ta' taħriġ** aġġornati għal professjonijiet "settorjali" kienet ġeneralment adegwata. Madankollu, il-Kummissjoni kellha tiegħu miżuri ta' ksur biex tindirizza għadd ta' kwistjonijiet speċifiċi. Fil-maġġoranza tal-każijiet, bi tveġiba għall-ittri ta' intimazzjoni u għall-opinjoni motivati, l-Istati Membri kkomunikaw l-emendi meħtieġa għad-dispożizzjonijiet nazzjonali tagħhom, jew indikaw skeda ta' żmien speċifika għall-adozzjoni ta' dawn l-emendi. Id-diskussjonijiet għadhom għaddejjin mal-bqija tal-Istati Membri.

B'mod partikolari, kwistjonijiet ta' nuqqas ta' konformità fi Stati Membri speċifiċi kienu jikkonċernaw il-kwistjonijiet ewlenin murija fil-Graff 2 ta' hawn taht (ara l-Parti III tad-dokument ta' hidma tal-persunal, it-tabella "Professjonijiet settorjali"):

Graff 2. Għadd ta' Stati Membri kkonċernati mill-kwistjonijiet ewlenin ta' nuqqas ta' konformità fir-rigward tal-professjonijiet settorjali (Marzu 2020)



Aġġornamenti futuri possibbli (permezz ta' atti delegati) għar-rekwiżiti ta' għarfien u ta' hiliet u listi ta' suġġetti ta' taħriġ

Id-Direttiva riveduta ddelegat setgħat lill-Kummissjoni biex tagħmel aktar aġġornamenti għar-rekwiżiti ta' għarfien u ta' hiliet u għal-listi ta' suġġetti ta' taħriġ fl-Anness V tad-

Direttiva riveduta, jekk ikun meħtieġ, u fid-dawl tal-progress xjentifiku u tekniku ġeneralment rikonoxxut.

F'dan il-kuntest, b'mod parallel mar-reviżjoni tal-miżuri ta' traspożizzjoni nazzjonali, fl-2017-2018, il-Kummissjoni kkummissjonat studju biex tiġbor informazzjoni ta' sfond u valutazzjoni indipendenti qabel ma tiegħu deċiżjoni infurmata dwar jekk humiex meħtieġa aktar bidliet għad-Direttiva riveduta għall-infermiera responsabbli mill-kura ġenerali, u jekk iva, sa liema punt³⁰.

L-istudju se jimmappja r-reqwiziti nazzjonali attwali fl-Istati kollha tal-UE, l-Istati tal-EFTA (l-Iżlanda, il-Liechtenstein, in-Norveġja u l-Iżvizzera) u r-Renju Unit fir-rigward tat-taħriġ teoretiku u kliniku għall-infermiera responsabbli mill-kura ġenerali u l-għarfien u l-hiliet li għandhom jiksbu waqt dan it-taħriġ. L-immappjar jiffoka fuq l-identifikazzjoni ta' kwalunkwe rekwiżit eżistenti fl-Istati Membri li jmur lil hinn mir-reqwiziti minimi ta' taħriġ stabbiliti skont id-Direttiva riveduta u jivvaluta jekk dawn ir-reqwiziti jirriflettux adattament għal progress xjentifiku u tekniku ġeneralment rikonoxxut. L-istudju se jinkludi wkoll valutazzjoni tar-reqwiziti u tas-suggerimenti mmappjati dwar jekk huwiex meħtieġ li jiġu riveduti r-reqwiziti ta' għarfien u ta' hiliet u l-listi ta' suġġetti ta' taħriġ għall-infermiera responsabbli mill-kura ġenerali.

Fit-12 ta' Novembru 2019, ġie organizzat workshop bil-partecipazzjoni tal-partijiet interessati fi Brussell fejn ir-riżultati preliminari tal-istudju kienu ppreżentati u diskussi mal-awtoritajiet nazzjonali, mal-istituzzjonijiet ta' taħriġ u mar-rappreżentanti tal-professjoni fil-livell nazzjonali u tal-UE/EFTA. Fis-27 ta' Novembru 2019, ir-riżultati preliminari ġew ikkonsultati wkoll mal-Istati Membri permezz tal-koordinaturi nazzjonali għar-rikonoxximent ta' kwalifiki professjonali. Fil-21 ta' Jannar 2020, ir-riżultati preliminari ġew ippreżentati għad-diskussjoni fil-laqgħa tal-grupp ta' koordinaturi għar-rikonoxximent ta' kwalifiki professjonali.

Ir-riżultati preliminari tar-riċerka korroborata mal-partijiet interessati jindikaw għadd ta' suggerimenti għal aġġornamenti possibbli għar-reqwiziti ta' għarfien u ta' hiliet u l-lista ta' suġġetti ta' taħriġ għall-infermiera responsabbli mill-kura ġenerali. L-istudju se jiġi ffinalizzat u ppubblikat matul l-2020. Il-Kummissjoni sussegwentement se tiddiskuti s-sejbiet finali fil-grupp ta' koordinaturi għar-rikonoxximent ta' kwalifiki professjonali biex tivvaluta l-passi li jmiss.

B'mod parallel, il-Kummissjoni nediet sejha ohra għall-offerti għall-professjonijiet ta' dentist u spiżjar³¹. Dawn l-istudji se jiffukaw fuq il-ħtieġa li jiġu aġġornati r-reqwiziti ta' għarfien u ta' hiliet meħtieġa u l-listi ta' suġġetti ta' taħriġ għal dawn il-professjonijiet.

³⁰ Is-sejha għall-offerti Nru 628/PP/GRO/IM A/17/1131/9580 (magħluqa b'avviż ta' nuqqas ta' għoti) u Nru 711/PP/GRO/IMA/18/1131/11026 (studju li għadu għaddej).

³¹ Sejha għall-offerti Nru 2019/S 144-353631 (magħluqa b'deċiżjoni ta' nuqqas ta' għoti), sejha għall-offerti disponibbli fuq <https://etendering.ted.europa.eu/cft/cft-display.html?cftId=5139&locale=mt>

Atti delegati oħra għal professjonijiet “settorjali”

Abbażi tal-Artikolu 21a(4) tad-Direttiva riveduta, il-Kummissjoni għandha wkoll is-setgħa li **tadotta atti delegati li jemendaw il-listi ta’ provi ta’ kwalifiki formali fl-Anness V** tad-Direttiva riveduta, li jservu bħala bażi għal rikonoxximent awtomatiku.

Wara l-aħħar reviżjoni tad-Direttiva, l-użu tal-IMI mill-Istati Membri sar obbligatorju għall-iskop li jiġu nnotifikati titoli ġodda ta’ kwalifiki għal professjonijiet settorjali li jibbenefikaw minn rikonoxximent awtomatiku (u biex jiġu nnotifikati bidliet għal titli u programmi ta’ taħriġ qodma)³². Għalhekk, notifika f’waqtha ta’ kwalunkwe bidla fit-titli ta’ kwalifika permezz tal-IMI mill-Istati Membri hija prekondizzjoni meħtieġa biex il-Kummissjoni tkun tista’ taġġorna l-Anness V. Wara kummenti mill-Istati Membri fir-rapporti bianwali tagħhom, huwa essenzjali li jkun hemm listi aġġornati tad-diplomi tal-Anness V għall-funzjonament tas-sistemi ta’ rikonoxximent awtomatiku.

Mill-2014 ’l hawn, il-Kummissjoni aġġornat b’mod regolari dawn il-listi fl-Anness V abbażi ta’ notifiki tal-Istati Membri permezz tal-IMI. S’issa, il-Kummissjoni adottat erba’ deċiżjonijiet delegati li jemendaw l-Anness V tad-Direttiva riveduta³³.

Aktar dettalji dwar l-użu tal-IMI minn Stati Membri individwali għal notifiki tad-diplomi tal-Anness V huma stabbiliti fil-Parti IV (it-Taqsima 2) tad-dokument ta’ hidma tal-persunal li jakkumpanjah.

Prinċipji ta’ taħriġ komuni (oqfsa jew testijiet)

Fl-24 ta’ Ġunju 2019, daħal fis-seħh ir-Regolament Delegat tal-Kummissjoni (UE) 2019/907 tal-14 ta’ Marzu 2019 li jistabbilixxi test ta’ taħriġ komuni għall-istrutturi tal-iski skont l-Artikolu 49b tad-Direttiva riveduta³⁴. Dan huwa l-ewwel każ ta’ użu tal-ghodda l-ġdida għall-hruġ ta’ regolamenti delegati.

It-test ta’ taħriġ komuni għall-istrutturi tal-iski gie żviluppat f’konsultazzjoni mill-qrib mal-organizzazzjonijiet li jirrappreżentaw l-istrutturi tal-iski mill-pajjiżi tal-UE kollha interessati. Huwa qafas volontarju għar-rikonoxximent awtomatiku ta’ kwalifiki li jkollhom l-istrutturi tal-iski skont strument legali formali tal-UE. L-istrutturi tal-iski li jkollhom kwalifika rilevanti jistgħu jagħmlu test biex jiġu vvalutati l-kapaċitajiet tekniċi tagħhom u test biex jiġu vvalutati l-kompetenzi tagħhom relatati mas-sikurezza. It-tlestija b’suċċess ta’ dawn it-testijiet standardizzati tippermetti lill-istrutturi tal-iski jibbenefikaw minn rikonoxximent awtomatiku filwaqt li jiġi ggarantit livell għoli ta’ taħriġ u hiliet. Madankollu, ir-Regolament Delegat tal-Kummissjoni (UE) 2019/907 la jarmonizza t-taħriġ nazzjonali u lanqas jimponi regolamentazzjoni addizzjonali fuq l-Istati Membri. Għall-istrutturi tal-iski li mhumiex

³² L-Artikolu 21a(1) tad-Direttiva riveduta.

³³ Id-deċiżjonijiet delegati tal-Kummissjoni (UE) 2016/790, 2017/2113, 2019/608 u 2020/548.

³⁴ Ir-Regolament Delegat tal-Kummissjoni (UE) 2019/907 tal-14 ta’ Marzu 2019 li jistabbilixxi Test ta’ Taħriġ Komuni għall-istrutturi tal-iski skont l-Artikolu 49b tad-Direttiva 2005/36/KE tal-Parlament Ewropew u tal-Kunsill dwar ir-rikonoxximent tal-kwalifiki professjonali (ĠU L 145, 4.6.2019, p. 7-18).

ikkwalifikati skont it-test ta' taħriġ komuni, jibqa' applikabbli r-regim ġenerali għar-rikonoxximent ta' kwalifiki skont id-Direttiva riveduta.

Minbarra dan l-ewwel każ ta' użu, il-Kummissjoni kienet f'kontatt ma' rappreżentanti ta' diversi professjonijiet biex tesplora l-possibbiltà li tintroduci prinċipji ta' taħriġ komuni.

Madwar 30 organizzazzjoni professjonali esprimew interess fi prinċipji ta' taħriġ komuni u l-ebda sugġeriment formali ma ġie mill-Istati Membri. Analizi ulterjuri tal-espressjonijiet ta' interess uriet li numru minn dawn il-professjonijiet ma lahaqx il-livell limitu meħtieġ tal-Istati Membri fejn il-professjoni jew l-edukazzjoni u t-taħriġ huma regolati, eż. osteopati, kiroprattiċi u għalliema tal-fitness. Sugġerimenti oħra jistgħu jwasslu għall-estensjoni tar-regolament fil-livell nazzjonali, li jista' jkollu impatt negattiv fuq l-aċċess għall-professjoni u l-mobilità. Miżuri bħal dawn fl-aħħar mill-aħħar ma jkunux jissodisfaw l-oġettiv ewlieni tal-prinċipji ta' taħriġ komuni li jippermettu lill-professjonisti jiċċaqalqu fl-Istati Membri b'mod aktar faċli.

L-Istati Membri kkonsultati permezz tal-Grupp ta' Koordinaturi esprimew opinjonijiet fil-biċċa l-kbira pożittivi dwar l-introduzzjoni ta' prinċipji ta' taħriġ komuni għall-inġiniera u għall-istrutturi tal-iski, iżda huma pjuttost kawti biex jagħmlu dan għal professjonijiet oħra.

Il-Kummissjoni qabdet żewġ studji biex tistudja l-possibbiltà li jiġu żviluppati oqfsa ta' taħriġ komuni. Wiehed kien jikkonċerna lill-assistenti fil-qasam tal-kura tas-saħħa³⁵ (2015-2016) u iehor lill-inġiniera kkonċernati³⁶ (2016-2017).

Fir-rigward tal-assistenti fil-qasam tal-kura tas-saħħa, għalkemm l-istudju identifika grad ta' konverġenza fost l-Istati Membri dwar sett ewlieni ta' għarfien, hiliet u kompetenzi u l-interess li jiġi definit ir-rwol tal-assistenti fil-qasam tal-kura tas-saħħa madwar l-Ewropa, kien hemm fehmiet diverġenti dwar il-livelli ta' edukazzjoni meħtieġa, il-livelli ta' kwalifiki li għandhom jinkisbu, il-livell finali ta' awtonomija tal-professjonisti u l-konsegwenzi mhux intenzjonati potenzjali li jiġi żviluppat qafas bħal dan fuq il-forzi tax-xogħol fil-qasam tas-saħħa u s-sistemi edukattivi nazzjonali.

Fir-rigward tal-inġiniera, l-immappjar tal-professjoni identifika firxa wiesgħa ta' reġimi regolatorji għall-professjoni u għadd kbir ta' speċjalitajiet tal-inġinerija. Il-proġett finalment iffoka fuq l-inġiniera ċivili. Għalkemm kien hemm kunsens biex tiġi żviluppata l-idea ta' qafas għall-inġiniera, diversi partijiet interessati (b'mod partikolari l-Istati Membri li ma jirregolawx) u l-fornituri tal-edukazzjoni kienu inċerti rigward il-proċess u l-konsegwenzi potenzjali fuq ir-regolamentazzjoni tal-professjoni f'pajjiżi li ma jirregolawx u dwar is-sistema edukattiva.

Sistema ġenerali ta' rikonoxximent u provvista ta' servizzi temporanji


Ir-reviżjoni tas-sistema ġenerali ta' rikonoxximent kienet trasposta b'mod sodisfaċenti kwazi fl-Istati Membri kollha, bl-eċċezzjoni ta' diversi każijiet ta' nuqqas ta' konformità, per

³⁵ Il-Kompetenzi Ewlenin tal-Assistenti fil-qasam tal-Kura tas-Saħħa fl-Ewropa (CC4HCA), disponibbli fuq https://ec.europa.eu/health/sites/health/files/workforce/docs/2018_corecompetences_healthcareassistants_en.pdf.

³⁶ Mhux ippubblikat.

eżempju, fir-rigward tal-bidliet fil-livelli tal-kwalifiki, ir-regoli l-godda dwar il-mobilità minn pajjiżi mhux regolati u l-istabbiliment ta' miżuri ta' kumpens. Fil-maġġoranza l-kbira tal-kazijiet, l-Istati Membri wrew progress billi wieġbu għall-miżuri ta' ksur u billi kkomunikaw soluzzjonijiet speċifiċi għall-kwistjonijiet li tqajmu. Fi ftit kazijiet, id-diskussjonijiet għadhom għaddejjin mal-Istati Membri kkonċernati (ara l-Parti III tad-dokument ta' hidma tal-persunal, tabella dwar "Sistema ġenerali ta' rikonossiment").


Graff 3. Għadd ta' Stati Membri kkonċernati mill-kwistjonijiet prinċipali ta' nuqqas ta' konformità fir-rigward tas-sistema ġenerali ta' rikonossiment (Marzu 2020)



L-iżgurar ta' implimentazzjoni konsistenti u effiċjenti tad-**dispożizzjonijiet li jirregolaw il-provvista ta' servizzi temporanji u okkażjonali** fl-Istati Membri kollha għall-benefiċċju taċ-ċittadini u n-negozji huwa komponent ewlieni ta' suq uniku effiċjenti tas-servizzi għall-professjonijiet regolati. Dan huwa kruċjali biex jiġi żgurat li jiġi applikat l-Artikolu 56 tat-TFUE u biex tiġi protetta l-libertà fundamentali li jiġu pprovduti s-servizzi.

L-implimentazzjoni tad-dispożizzjonijiet riveduti tat-Titolu II tad-Direttiva riveduta dwar il-provvista ta' servizzi temporanji u okkażjonali qajmet tħassib għal 21 Stat Membru u d-diskussjonijiet għadhom għaddejjin għal tmien Stati Membri minnhom. B'mod partikolari, il-kazijiet ta' nuqqas ta' konformità f'dawn l-Istati Membri kienu jikkonċernaw il-kwistjonijiet ewlenin deskritti fil-Graff 4 ta' hawn taht (ara l-Parti III tad-dokument ta' hidma tal-persunal, tabella dwar "Provvista ta' servizzi temporanji"):

Graff 4. Għadd ta' Stati Membri kkonċernati minn kwistjonijiet ewlenin ta' nuqqas ta' konformità (provvista ta' servizzi temporanji) (Marzu 2020)




Wara l-azzjoni ta' ksur tal-Kummissjoni, għadhom għaddejjin diskussjonijiet ma' diversi Stati Membri dwar kwistjonijiet bħal:

- mistoqsijiet mhux ġustifikati dwar is-servizzi li għandhom jiġu pprovduti, jew talbiet ta' dokumenti li jmorru lil hinn minn dak li huwa permess skont id-Direttiva riveduta;
- validità ta' dikjarazzjonijiet minn qabel fit-territorju kollu tal-Istat Membru ospitanti;
- rekwiziti ta' registrazzjoni li jaqbużu dak li huwa permess skont l-Artikolu 6 tad-Direttiva riveduta;
- jew possibbiltajiet għal fornituri ta' servizz biex jagħmlu test tal-aptitudni u jipprovdu servizzi fi żmien xahar mindu tkun ittiehdet id-deċiżjoni.

Aċċess parzjali

L-implimentazzjoni tar-regoli l-ġodda dwar l-**aċċess parzjali** qajmet tħassib għal 12-il Stat Membru. B'mod partikolari, l-azzjoni ta' infurzar tal-Kummissjoni indirizzat iż-żewġ kwistjonijiet ewlenin diskussi hawn taht (għal aktar dettalji, ara l-Parti III tad-dokument ta' ħidma tal-persunal, tabella dwar "Aċċess parzjali").

Graff 5. Għadd ta' Stati Membri kkonċernati minn kwistjonijiet ewlenin ta' nuqqas ta' konformità (aċċess parzjali) (Marzu 2020)



L-ewwel kwistjoni tikkonċerna l-esklużjoni ta' ċerti professjonijiet mill-prinċipju ta' aċċess parzjali. Filwaqt li d-dispożizzjonijiet dwar l-aċċess parzjali ma japplikawx għal professjonisti li jibbenefikaw minn rikonoxximent awtomatiku tal-kwalifiki professjonali tagħhom (bħal tobba, infermiera, professjonisti tal-artiġjanat/tal-kummerċ, jew professjonisti li jibbenefikaw minn prinċipji ta' taħriġ komuni), id-dispożizzjonijiet tad-Direttiva riveduta ma għandhomx l-għan li jeskludu l-aċċess parzjali għal partijiet separabbli mill-attivitajiet ta' professjonijiet "settorjali". Esklużjoni kategorika bħal din mill-prinċipju tal-aċċess parzjali ma tkunx konformi mal-ġurisprudenza tal-Qorti Ewropea jew mal-prinċipju tal-proporzjonalità skont il-libertajiet fundamentali³⁷. Din il-kwistjoni ġiet diskussa ma' għaxar Stati Membri. Filwaqt li sar progress f'hafna Stati Membri, għadhom għaddejjin diskussjonijiet ma' oħrajn.

It-tieni nett, il-Kummissjoni insistiet li aċċess parzjali għandu jiġi applikat bħala deċiżjoni *ex officio* u mhux biss fuq talba speċifika u esplicita tal-applikant. Hafna individwi x'aktarx li ma jkunux kompletament konxji tal-possibbiltà li jinkiseb aċċess parzjali għal professjoni u għalhekk hafna drabi mhux se jkun f'pożizzjoni li japplikaw għaliha wara li t-talba tagħhom għal rikonoxximent tinċaħad b'rabta mal-aċċess għall-professjoni shiha. Għalhekk, f'każijiet fejn jista' jkun applikabbli aċċess parzjali, l-awtoritajiet kompetenti għandhom jew jivvalutaw il-possibbiltà għal aċċess parzjali f'dik il-proċedura ta' rikonoxximent jew tal-inqas jinfurmaw b'mod ċar lill-applikant dwar din il-possibbiltà. Dan sar ma' żewġ Stati Membri, li għamlu progress fil-proponiment ta' soluzzjonijiet prattiċi.


Huwa interessanti wkoll li jiġi osservat li fir-rapporti biannwali, xi Stati Membri qajmu l-problema ta' applikazzjoni ta' aċċess parzjali fejn ir-regolament jistabbilixxi titoli professjonali protetti biss (meta wiehed iqis li l-aċċess parzjali essenzjalment jikkonċerna aċċess għal attivitajiet professjonali, iżda mhux it-titoli biex jiġu eżerċitati dawk il-professjonijiet).

Verifiki tal-lingwa

L-implimentazzjoni tar-regoli l-godda dwar il-**verifiki tal-lingwa** ġiet indirizzata fl-infurzar għal madwar terz tal-Istati Membri, u kienet tikkonċerna kwistjonijiet speċifiċi ewlenin ta' nuqqas ta' konformità murija fil-Graff 6 ta' hawn taht (ara l-Parti III tad-dokument ta' hídma tal-persunal, "Verifiki tal-lingwa" tat-tabella).

³⁷ QĠUE tas-27.6.2013, Kawża C-575/11, *Nasiopoulos*, ECLI:EU:C:2013:430.

Graff 6. Ghadd ta' Stati Membri kkonċernati minn kwistjonijiet ewlenin ta' nuqqas ta' konformità (verifiki tal-lingwa) (Marzu 2020)



L-azzjoni ta' infurzar tal-Kummissjoni kellha l-għan li tiżgura pereżempju li jista' jkun meħtieġ biss l-għarfien ta' lingwa uffiċjali waħda tal-Istat Membru ospitanti u li l-verifiki sistematiċi tal-lingwa jistgħu jiġu applikati biss għal professjonisti b'implikazzjonijiet għas-sikurezza tal-pazjent. Diversi każijiet ta' Stati Membri li jimponu testijiet tal-lingwa obligatorji wrew li huma l-aktar problematiċi biex jiġu riżolti, u d-diskussjonijiet ma' ħafna mill-Istati Membri kkonċernati għadhom għaddejjin. Abbazi tal-ġurisprudenza stabbilita tal-Qorti tal-Ġustizzja³⁸, il-Kummissjoni insistiet li fejn il-prova pprovduta mill-applikant (eż. ċertifikati tal-lingwa minn skola barranija) ma kinitx konkluziva biss, l-għarfien tal-lingwa jista' jiġi ttestjat.

Traineeships

Il-Kummissjoni qajmet kwistjonijiet rigward ir-regoli l-godda dwar ir-**rikonoxximent ta' traineeships professjonali** li twettqu fi Stati Membri oħra. Kien hemm seba' każijiet tal-leġislazzjoni nazzjonali notifikata li ma jikkonformawx mar-regoli, minhabba nuqqas totali ta' traspożizzjoni, implimentazzjoni mhux korretta tad-dispożizzjonijiet dwar it-traineeships jew nuqqas ta' pubblikazzjoni ta' linji gwida dwar l-organizzazzjoni u r-rikonoxximent ta' traineeships professjonali mwettqa barra mill-pajjiż. Għalkemm il-biċċa l-kbira tal-Istati Membri għamlu progress biex jindirizzaw il-kwistjonijiet imqajma, xi ftit jirrikjedu aktar

³⁸ QĠUE tas-6.6.2000, C-281/98, *Angonese*, ECLI:EU:C:2000:296, punti 38-44 u 5.2.2015, C-317/14 *Il-Kummissjoni vs il-Belġju*, ECLI:EU:C:2015:63, punti 27-31. Il-Qorti tal-Ġustizzja kienet ċara ħafna li hija diskriminazzjoni mhux ġustifikata meta l-għarfien lingwistiku jista' jiġi ppruvat biss permezz ta' diploma partikolari waħda, bħal ċertifikat mahruġ biss fi Stat Membru partikolari wieħed (jew provinċja partikolari waħda tiegħu).

segwitu mal-Istati Membri kkonċernati (ara l-Parti III tad-dokument ta' hidma tal-persunal, tabella dwar it-“Traineeships”).

Sistema ta' Informazzjoni tas-Suq Intern

L-IMI ilha mill-2008 tikkontribwixxi għat-thaddim bla xkiel tad-Direttiva 2005/36/KE billi tippermetti lill-awtoritajiet nazzjonali kompetenti jikkomunikaw direttament, malajr u faċilment permezz ta' pjattaforma online sikura, u jegħlbu l-ostakli lingwistiċi peress li tinkludi settijiet ta' mistoqsijiet u twegġibiet standard tradotti minn qabel.

Id-dhul fis-seħh tad-Direttiva emendatorja 2013/55/UE għamel l-użu tal-IMI obligatorju kemm għall-iskambji amministrattivi kif ukoll għan-notifika ta' titoli ta' kwalifiki li jissodisfaw ir-rekwiżiti minimi armonizzati ta' taħriġ, kif elenkat fl-Anness V tad-Direttiva riveduta.

It-Taqsima 1 tal-Parti IV tad-dokument ta' hidma tal-persunal tipprovdi *data* statistika dwar l-użu tal-pjattaforma tal-IMI skont id-Direttiva. Din turi b'mod ċar li l-użu tal-IMI għall-kooperazzjoni amministrattiva generali qed jiżdied b'mod stabbli matul iż-żmien (Ċart 1 tal-Parti IV tad-dokument ta' hidma tal-persunal), u kważi rdoppja billi l-użu tiegħu sar obligatorju fl-2016 (Ċart 2 tal-Parti IV tad-dokument ta' hidma tal-persunal). Madankollu, hemm differenzi fl-attivitajiet ta' Stati Membri individwali bi wħud minnhom ikunu emittenti proattivi ta' talbiet u oħrajn ikunu l-aktar riċevituri (Ċart 3 tal-Parti IV tad-dokument ta' hidma tal-persunal). Għalkemm ir-rati medji ta' rispons jibqgħu pjuttost għolja (aktar minn 96 %), għal xi ftit mill-Istati Membri, ir-rati ta' rispons huma viżibbilment aktar baxxi. L-akbar varjazzjoni fost l-Istati Membri tinsab fil-medja ta' rispons tagħhom (Ċart 4 tal-Parti IV tad-dokument ta' hidma tal-persunal).

L-użu ineffettiv ta' talbiet għal informazzjoni tal-IMI minn diversi Stati Membri huwa wieħed mill-aktar sfidi rrapportati fir-rapporti bianwali tal-Istati Membri. Skont l-awtoritajiet nazzjonali, l-iskambji ta' informazzjoni jistgħu jkunu aktar effettivi, il-hinijiet ta' rispons minn xi pajjiżi huma twal wisq, jew f'xi każijiet ma tasal l-ebda twegġiba sodisfaċenti, b'mod partikolari fir-rigward ta' każijiet li jikkonċernaw professjonijiet li mhumiex regolati fl-Istat Membru ta' domicilju, każijiet li jikkonċernaw edukazzjoni u taħriġ regolati, jew verifika tal-esperjenza professjonali. Gie rrapportat ukoll li ftit Stati Membri ma kinux qed jużaw l-IMI b'mod konsistenti biex ifittxu kjarifika u b'hekk johlqu aktar piż għall-professionisti.

Il-moduli tal-IMI għan-notifika ta' kwalifiki elenkati fl-Anness V tad-Direttiva riveduta ġew introdotti fl-2014, u ssostitwew is-sistema ta' notifika preċedenti permezz ta' korrispondenza formali permezz ta' rappreżentanzi permanenti tal-Istati Membri. Il-Kummissjoni żviluppat moduli tal-IMI speċifiċi għall-professjoni għal dan il-għan, li ilhom disponibbli mid-dhul fis-seħh tad-Direttiva riveduta. Aktar minn 70 % tal-bidliet fit-titoli notifikati permezz tal-IMI huma diġà riflessi fl-Anness V tad-Direttiva riveduta, kif aġġornata minn deċiżjonijiet delegati rikorrenti tal-Kummissjoni³⁹. F'dan il-kuntest, notifika f'waqtha tal-bidliet fit-titoli tal-kwalifiki mill-Istati Membri permezz tal-IMI hija prekondizzjoni essenzjali biex il-Kummissjoni tagħgħorna b'mod regolari l-Anness V.

³⁹ Ara n-nota f'qiegħ il-paġna 33 hawn fuq.

Il-Karta Professionali Ewropea u l-mekkanizmu ta' twissija

L-IMI saret pjattaforma ta' suċċess għall-funzjonament taż-żewġ strumenti godda miġjuba mill-aħħar reviżjoni tad-Direttiva, **Karta Professionali Ewropea (KPE) u l-mekkanizmu ta' twissija**.

Id-Direttiva riveduta stabbiliet il-bażi ġuridika għall-mekkanizmu ta' twissija u għall-KPE għal ċerti professjonijiet. Sussegwentement fl-2015, il-Kummissjoni adottat regolament ta' implimentazzjoni⁴⁰ li jintroduci l-KPE għal hames professjonijiet (infermiera responsabbli mill-kura generali, l-ispiżjara, il-fizjoterapisti, l-aġenti tal-proprjetà immobbli u l-gwidi tal-muntanji) mit-18 ta' Jannar 2016.

Il-Kummissjoni ssorveljat mill-qrib il-funzjonament ta' dawn iż-żewġ strumenti godda. Sentejn wara t-tneġġija tagħhom, il-Kummissjoni evalwat l-esperjenza tal-partijiet interessati fl-użu tal-KPE u tal-mekkanizmu ta' twissija. Hija ppubblikat is-sejbiet tagħha, flimkien mad-*data* statistika ta' appoġġ, f'dokument ta' hídma tal-persunal⁴¹ fid-9 ta' April 2018 ("id-dokument ta' hídma tal-persunal tal-2018"). Id-dokument ta' hídma tal-persunal tal-2018 juri li l-Istati Membri u l-partijiet interessati qiesu lill-KPE u l-mekkanizmu ta' twissija b'mod pożittiv, għalkemm enfasizza l-importanza ta' gwida legali u teknika kontinwa u l-irfinar tal-funzjonalitajiet tal-pjattaforma.


Dan ir-rapport mhux se jtenni s-sejbiet tad-dokument ta' hídma tal-persunal tal-2018, li jista' jiġi kkonsultat fid-dettall. Madankollu, peress li d-*data* statistika ta' appoġġ evolviet sa mill-pubblikazzjoni tagħha, it-taqsima 3 tal-Parti IV tad-dokument ta' hídma tal-persunal li jakkumpanja dan ir-rapport tagħti harsa generali aġġornata lejn id-*data*, inkluż l-aktar perjodu reċenti 2018-2019.

Il-hídma ta' infurzar li għaddejja tal-Kummissjoni tindirizza l-problemi f'żewġ terzi tal-Istati Membri (18) fir-rigward tal-konformità mad-dispożizzjonijiet tal-KPE u f'aktar minn nofs l-Istati Membri (15) fir-rigward tal-implimentazzjoni tal-mekkanizmu ta' twissija. Il-Graff 7 turi l-kwistjonijiet ewlenin ta' nuqqas ta' konformità.

⁴⁰ Ir-Regolament ta' Implimentazzjoni tal-Kummissjoni (UE) 2015/983 tal-24 ta' Ġunju 2015 dwar il-proċedura għall-ħruġ ta' Karta Professionali Ewropea, u l-applikazzjoni tal-mekkanizmu ta' twissija skont id-Direttiva 2005/36/KE tal-Parlament Ewropew u tal-Kunsill (Test b'rilevanza għaž-ŻEE), ĠU L 159, 25.6.2015, p. 27–42.

⁴¹ Il-Kummissjoni Ewropea, SWD (2018) 90 final, Valutazzjoni tal-esperjenza tal-partijiet interessati bil-proċeduri tal-Karta Professionali Ewropea u tal-Mekkanizmu ta' Twissija [titolu mhux uffiċjali].

Graff 7. Ghadd ta' Stati Membri kkonċernati minn kwistjonijiet ewlenin ta' nuqqas ta' konformità (KPE) (Marzu 2020)




Il-kwistjonijiet relatati mal-KPE identifikati fil-valutazzjoni tal-Kummissjoni tal-miżuri ta' traspożizzjoni nnotifikati mill-Istati Membri kienu fil-biċċa l-kbira tekniċi u relatati ma' regoli proċedurali. Dan kien jinkludi speċifikazzjoni nieqsa jew hażina tal-iskadenzi fil-leġislazzjoni, u rikonossiment taċitu mhux previst fil-każijiet kollha mehtieġa mid-Direttiva riveduta. Fi ftit każijiet, ir-regoli tal-KPE ma gewx trasposti għal ċerti professjonijiet jew f'partijiet ta' territorju ta' Stat Membru. Wara l-ittri ta' ksur tal-Kummissjoni, l-Istati Membri wrew progress biex isolvu l-każijiet kollha ta' nuqqas ta' konformità (ara l-Parti III tad-dokument ta' hidma tal-persunal, it-tabella dwar il-“KPE”).

Skont ir-rapporti biannwali tal-Istati Membri, ir-repożitorju tad-dokumenti tal-KPE fl-IMI huwa essenzjali għal funzjonament tajjeb tal-proċedura tal-KPE. Ir-repożitorju tad-dokumenti tal-KPE huwa bazi ta' data fl-IMI fejn kull Stat Membru jinnotifika r-rekwiżiti tad-dokumenti tiegħu u t-tariffi ta' applikazzjoni għall-proċeduri tal-KPE. Madankollu, skont il-kummenti mill-Istati Membri fir-rapporti biannwali, xi Stati Membri ma jirrapportawx ir-rekwiżiti kollha tad-dokument tagħhom fir-repożitorju tal-KPE. Ohrajn ma jqisux ir-regoli stabbiliti fir-regolament ta' implimentazzjoni dwar it-talbiet għal dokumenti li mhumiex permessi. Skont ir-rapporti biannwali, fi ftit każijiet, għad hemm nuqqas ta' fiduċja reċiproka bejn l-awtoritajiet kompetenti (eż. l-awtoritajiet li jitolbu dokumenti addizzjonali saħansitra minghajr dubji jew minghajr ma l-ewwel tigi kkuntattjata l-awtorità tal-Istat Membru l-iehor).

Fir-rigward tal-KPE, diversi Stati Membri appellaw ukoll għal definizzjoni aktar ċara ta' x'jikkstitwixxi provvista ta' servizzi temporanji u okkażjonali. Ta' min jinnota li, għall-provvista ta' servizzi temporanji, il-KPE semplicement tissostitwixxi d-dikjarazzjoni minn qabel skont l-Artikolu 7 tad-Direttiva (jiġifieri dikjarazzjoni dwar attivitajiet futuri maħsuba) u għalhekk jenhtieġ li ma tigix ttrattata b'mod differenti. Għaldaqstant, KPE, għal provvista ta' servizzi temporanji ma tistax tigi rrifjutata għal raġunijiet għajr dokumenti ta' akkumpanjament nieqsa, nuqqas ta' prova ta' stabbiliment legali jew raġunijiet sostantivi oħra skont l-Artikolu 7 tad-Direttiva riveduta. B'mod partikolari, id-durata u n-natura tal-

attivitàjiet professjonali preċedenti fit-territorju tal-Istat Membru ospitanti ma għandhomx jintużaw bħala l-unika raġuni biex jiġi ġġustifikat ir-rifjut li tinħareġ KPE. L-Istati Membri huma liberi li jieħdu azzjoni superviżorja oħra biex jidentifikaw u jippenalizzaw professjonisti li jiksru kwalunkwe regola nazzjonali applikabbli.

Graff 8. Għadd ta' Stati Membri kkonċernati minn kwistjonijiet ewlenin ta' nuqqas ta' konformità (mekkaniżmu ta' twissija) (Marzu 2020)



Fir-rigward tal-implimentazzjoni tal-mekkaniżmu ta' twissija, il-proċeduri ta' ksur kellhom l-għan li jiżguraw, pereżempju, li l-Istati Membri jilhqgħu l-iskadenza ta' tlett ijiem biex jibagħtu t-twissijiet u jissodisfaw l-obbligi tagħhom dwar il-protezzjoni tad-*data*, it-thassir tad-*data*, u l-informazzjoni għall-professjonisti. L-azzjoni ta' infurzar meħuda kontra għadd sinifikanti ta' Stati Membri kkonċernat il-mekkaniżmu ta' twissija. L-Istati Membri ntalbu jipprovdu ġustifikazzjoni dwar għaliex huma bagħtu ftit twissijiet biss jew l-ebda twissija minn meta ġie stabbilit il-mekkaniżmu ta' twissija. Fi ftit każijiet, il-Kummissjoni sabet li l-mekkaniżmu ta' twissija ma kienx implimentat affattu għal professjonijiet speċifiċi (eż. edukazzjoni ta' minorenni, professjonijiet tas-saħħa), għal każijiet speċifiċi (eż. diplomi ffalsifikati), jew biss f'partijiet tat-territorju ta' Stat Membru (ara l-Parti III tad-dokument ta' hidma tal-persunal, tabella dwar "Mekkaniżmu ta' twissija").

L-Istati Membri wrew progress biex jikkonformaw mal-kwistjonijiet kollha relatati mat-twissija (hlief għal Stat Membru wieħed). Il-Kummissjoni tinsab f'diskussjonijiet mal-Istat Membru kkonċernat. Ta' min jinnota wkoll li l-għadd ta' awtoritajiet kompetenti rreġistrati fl-IMI għall-moduli ta' twissija differenti żdied b'mod sinifikanti fl-2018 u fl-2019 (ara ċ-Ċart 7 fil-Parti IV tad-dokument ta' hidma tal-persunal). Din iż-żieda tista' tiġi spjegata permezz tal-hidma ta' infurzar tal-Kummissjoni, li bdiet f'Lulju 2018.

Fir-rapporti biannwali tagħhom, l-Istati Membri rappurtaw ċerti sfidi relatati mal-funzjonament tal-mekkaniżmu ta' twissija. Dawn kienu jinkludu diffikultajiet biex tintlaħaq l-

iskadenza biex jibagħtu t-twissijiet, il-fattibbiltà teknika fil-ġestjoni tal-volum għoli ta' notifiċi ta' twissija (biex jiġu ffiltrati twissijiet sostantivi/rilevanti), u d-differenzi bejn l-Istati Membri dwar meta jeħtieġ li jintbagħtu twissijiet (minhabba mekkanizmi ta' penali differenti). Stat Membru wieħed talab lill-Kummissjoni tindirizza l-effetti legali tat-twissijiet fuq il-prattika ta' attivitajiet professjonali fil-livell tal-UE.

Aċċess għal informazzjoni online, proċeduri u t-tnaqqis tal-burokrazija

L-oqfsa leġislattivi fil-livell nazzjonali u dak Ewropew inbidlu b'mod sinifikanti biex jiffaċilitaw u jissimplifikaw is-sottomissjoni, il-ħżin u l-ipproċessar ta' dokumenti. Kemm id-Direttiva dwar is-Servizzi kif ukoll id-Direttiva riveduta jinkludu artikoli li jirrikjedu lill-Istati Membri jipprezentaw informazzjoni online permezz tal-punti ta' kuntatt waħdieni u li jirrikjedu lill-Istati Membri joffru proċeduri elettronici għall-fornituri tas-servizzi u għall-professionisti. Il-KPE tippromwovi wkoll l-użu ta' proċeduri elettronici għal applikazzjonijiet ta' rikonoxximent.

Minkejja l-benefiċċji evidenti tal-ipproċessar elettroniku tal-applikazzjonijiet, l-Istati Membri għadhom iżommu diversi rekwiżiti li mhux biss jimminaw l-iżviluppi attwali lejn qafas digitali, iżda wkoll jiksru d-dritt tal-Unjoni. Matul il-verifika ta' traspożizzjoni, il-Kummissjoni identifikat għadd ta' prattiki illegali jew rekwiżiti dwar talbiet għal dokumenti f'għadd ta' Stati Membri, bħal talbiet għal dokumenti li jmorru lil hinn mir-rekwiżiti tad-Direttiva (eż. għal CVs jew ritratti li jissodisfaw standard speċifiku); talbiet għal dokumenti oriġinali; traduzzjonijiet iċċertifikati għal provi tal-kwalifika tal-Anness V; kopji u/jew traduzzjonijiet iċċertifikati ta' karti ta' identifikazzjoni jew passaporti; informazzjoni dwar taħriġ f'forma speċifika; dokumenti li jridu jiġu awtentikati minn korp jew tip ta' korp speċifiku wieħed fl-Istat Membru ta' domicilju jew ospitanti).

Il-Kummissjoni qajmet dawn il-prattiki jew rekwiżiti ovvjament illegali ma' 15-il Stat Membru kkonċernat. Wara l-azzjoni ta' ksur tal-Kummissjoni, l-Istati Membri wrew progress fis-sejbien ta' soluzzjonijiet prattiċi fil-bieċa l-kbira tal-każijiet identifikati (11 minn 15). Madankollu, għadhom għaddejjin diskussjonijiet mal-erba' Stati Membri l-oħra dwar ir-rekwiżiti tad-dokumenti (ara l-Parti III tad-dokument ta' ħidma tal-persunal, tabella dwar "L-aċċess għall-informazzjoni online, il-proċeduri u t-tnaqqis tal-burokrazija").

L-obbligi għall-Istati Membri dwar l-informazzjoni online u r-rekwiżiti tal-gvern elettroniku għaċ-ċittadini mhumix godda, peress li l-emendi introdotti mid-Direttiva 2013/55/UE sempliċement ikkumplikaw id-Direttiva dwar is-Servizzi⁴². L-Istati Membri huma obbligati jistabbilixxu punti ta' kuntatt waħdieni u jiżguraw li dawn jagħtu aċċess għal informazzjoni u proċeduri elettronici lill-fornituri tas-servizzi. Fil-prattika dan ifisser li kwalunkwe fornitur ta' servizz (kemm jekk ikun diġà stabbilit fi Stat Membru kif ukoll jekk

⁴² L-Artikolu 57(1) tad-Direttiva riveduta jirrikjedi li l-Istati Membri jipprovdu numru ta' biċċiet speċifiċi ta' informazzjoni (bħal lista ta' professjonijiet regolati jew lista ta' professjonijiet li għalihom l-Istat Membru japplika verifika minn qabel tal-kwalifika professjonali f'każ ta' provvista ta' servizzi transfruntiera temporanji kif previst fl-Artikolu 7(4) tad-Direttiva 2005/36/KE). Id-Direttiva riveduta estendiet ukoll l-obbligi tad-Direttiva dwar is-Servizzi għal professjonijiet li mhumix koperti mid-Direttiva dwar is-Servizzi, bħall-professjonijiet tas-saħħa, u għall-proċeduri ta' rikonoxximent għall-impjegati.

le, jixtieq jistabbilixxi s-servizzi tiegħu jew sempliċement jipprovdi servizzi transfruntiera b'mod temporanju u okkażjonali), għandu jkun kapaċi, online u permezz tal-punt ta' kuntatt waħdieni, li:

- jikseb l-informazzjoni rilevanti kollha dwar ir-regoli applikabbli li jirregolaw l-aċċess għas-servizzi u l-provvista tagħhom;
- ilesti l-proċeduri u l-formalitajiet kollha meħtieġa biex jiġu aċċessati u pprovduti s-servizzi;
- jingħata għajjnuna mill-awtoritajiet kompetenti, li tikkonsisti f'informazzjoni dwar kif ir-rekwiżiti speċifiċi huma ġeneralment interpretati u applikati.

Sabiex tivverifika jekk iċ-ċittadini u n-negozji jistgħux verament isibu l-informazzjoni rilevanti u jlestu l-proċeduri amministrattivi online, fl-2018/2019, il-Kummissjoni wettqet valutazzjoni trasversali tal-UE tas-servizzi nazzjonali tal-punti ta' kuntatt waħdieni, b'enfasi fuq kampjun ta' servizzi u professjonijiet. Il-valutazzjoni vverifikat id-disponibbiltà online tal-informazzjoni u tal-proċeduri online permezz tal-punti ta' kuntatt waħdieni fuq ir-reġistrazzjoni ta' ditta arkitettonika, ditta tal-inġinerija u ditta ta' konsulenza fiskali u applikazzjonijiet għal permessi speċifiċi għall-kostruzzjoni. Fir-rigward tar-rikonossiment ta' kwalifiki, il-valutazzjoni ffukat fuq it-tobba, il-periti, l-inġiniera ċivili/tal-bini, il-gwidi turistiċi, il-gwidi tal-muntanji u l-ġhalliema fl-iskejjel sekondarji.

Il-valutazzjoni sabet li kien hemm lok għal titjib fl-Istati Membri kollha bi gradi differenti. Għalhekk, fis-6 ta' Ġunju 2019, il-Kummissjoni ddeċidiet li tibgħat ittri ta' intimazzjoni lill-Istati Membri kollha dwar id-disponibbiltà ta' informazzjoni u proċeduri online⁴³. In-nuqqasijiet ewlenin identifikati kienu relatati ma' nuqqas ta' informazzjoni meħtieġa permezz tal-punti ta' kuntatt waħdieni, problemi bil-kwalità tal-informazzjoni, nuqqas ta' proċeduri online, u problemi b'mod aktar ġenerali li jiltaqgħu magħhom l-utenti li jkunu jridu jaċċessaw jew ilestu proċedura transfruntiera. Dan jinkludi nuqqas ta' possibbiltà għall-utenti transfruntiera li jaċċessaw proċedura online jew nuqqas ta' pagamenti online. Il-Kummissjoni bħalissa qed tivvaluta t-tweġibiet mill-Istati Membri għall-ittri ta' intimazzjoni u s-segwitu meħtieġ mal-Istati Membri.

Fid-dawl ta' dan ta' hawn fuq, minkejja l-benefiċċji tal-proċeduri elettronici u kooperazzjoni amministrattiva żviluppata sew, xi Stati Membri għadhom iżommu rekwiżiti proċedurali li jgħolqu diffikultajiet għas-servizzi tal-gvern elettroniku jew li saħansitra jmorru lil hinn mill-prattiki permessi mid-Direttiva riveduta. Il-funzjonament tal-punti ta' kuntatt waħdieni nazzjonali, f'termini ta' disponibbiltà ta' informazzjoni u proċeduri online, jeħtieġ li jittejjeb fil-biċċa l-kbira tal-Istati Membri, fi grad differenti.

⁴³Stqarrija għall-istampa tal-Kummissjoni MEMO/19/2772.

Obbligu ta' trasparenza

L-Artikolu 59 tad-Direttiva riveduta ffoka fuq miżuri ta' trasparenza, li jobbligaw lill-Istati Membri kollha jirrapportaw informazzjoni dwar il-professjonijiet li jirregolaw, inkluż ir-regolamentazzjoni fil-livell reġjonali.

B'mod partikolari, sat-18 ta' Jannar 2016 l-Istati Membri kienu meħtieġa jipprovdu l-informazzjoni li ġejja permezz tal-bażi ta' *data* tal-professjonijiet regolati⁴⁴ (u li jżommu din l-informazzjoni aġġornata):

- lista ta' professjonijiet regolati eżistenti, li jispeċifikaw l-attivitajiet koperti minn kull professjoni, lista ta' edukazzjoni u taħriġ regolati, u taħriġ bi struttura speċjali⁴⁵;
- lista ta' professjonijiet li għalihom verifika tal-kwalifiki titqies meħtieġa qabel l-ewwel provvista ta' servizzi skont l-Artikolu 7(4) tad-Direttiva riveduta, flimkien ma' ġustifikazzjoni għall-inklużjoni ta' professjonijiet f'dik il-lista;
- informazzjoni dwar ir-rekwiżiti li jillimitaw l-aċċess għal jew l-eżerċitar ta' professjonijiet regolati, u r-raġunijiet biex jitqies li dawn ir-rekwiżiti jikkonformaw mal-prinċipji ta' nondiskriminazzjoni u ta' proporzjonalità.

L-Artikolu 59(3) u (5) tad-Direttiva riveduta kien il-bażi ġuridika għal eżerċizzju ta' evalwazzjoni reċiproka li sar matul l-2014-2016. Dan ippermetta lill-Istati Membri jqabblu l-approċċi regolatorji tagħhom u impenjahom biex jissimplifikaw, fejn meħtieġ, l-oqfsa legali nazzjonali tagħhom li jirregolaw il-professjonijiet regolati. Abbazi ta' dan il-proċess, sat-18 ta' Jannar 2016, l-Istati Membri kienu meħtieġa jipprezentaw pjanijiet ta' azzjoni nazzjonali ("NAPs") li jipprezentaw l-eżiti tal-valutazzjonijiet tal-proporzjonalità u li jidentifikaw il-meħtieġa għal riformi. Il-pjanijiet urew livelli differenti hafna ta' ambizzjoni fost l-Istati Membri u l-valutazzjonijiet tal-proporzjonalità li saru matul l-eżerċizzju ta' evalwazzjoni reċiproka hafna drabi kienu batuti hafna.

Fl-aħħar nett, skont l-Artikolu 59(5) tad-Direttiva riveduta, fi żmien sitt xhur mill-adozzjoni, l-Istati Membri kienu meħtieġa jipprovdu lill-Kummissjoni informazzjoni dwar kwalunkwe rekwiżit introdott wara t-18 ta' Jannar 2016 u r-raġunijiet biex jitqies li dawk ir-rekwiżiti jikkonformaw mal-prinċipji ta' nondiskriminazzjoni u ta' proporzjonalità.

Sat-18 ta' Jannar 2016, u kull sentejn wara dan, l-Istati Membri jridu jirrapportaw ukoll dwar kwalunkwe rekwiżit li jkun tneħħa jew li jkun sar inqas strett.

Għal dan il-ghan, il-Kummissjoni aġġornat kontinwament il-bażi ta' *data* dwar il-professjonijiet regolati biex iżżomm l-informazzjoni kollha kkomunikata lilha skont l-Artikolu 59 tad-Direttiva. Pereżempju, fl-2018 hija żviluppat formola ġdida ta' skrinjar b'mistoqsijiet speċifiċi biex tghin lill-Istati Membri jivvalutaw il-proporzjonalità tar-

⁴⁴ <https://ec.europa.eu/growth/tools-databases/regprof/>.

⁴⁵ Taħriġ bi struttura speċjali msemmija fl-Artikolu 11(c)(ii) tad-Direttiva riveduta.

regolamentazzjoni. Flimkien mal-formola ġdida ta' skrinjar, il-Kummissjoni ħarġet gwida informali, li ġiet diskussa fil-laqgħat tal-gruppi ta' esperti. L-ghan ta' dawn il-miżuri kien li jżidu l-kwalità u l-profondità tal-analizijiet ipprovduti mill-Istati Membri. Barra minn hekk, il-valutazzjonijiet tal-proporzjonalità issa huma disponibbli għall-pubbliku fuq is-sit web tal-bażi ta' *data*, li bhalissa jinsab fil-proċess ta' migrazzjoni għall-IMI biex jiġu ssimplifikati aktar l-obbligi ta' rappurtar. Madankollu, minkejja sforzi kontinwi, f'ħafna każijiet il-valutazzjonijiet tal-proporzjonalità mill-Istati Membri għadhom ta' kwalità mhux adegwata.

Il-Kummissjoni vvalutat il-konformità tal-Istati Membri mal-obbligi ta' trasparenza u ta' rappurtar skont id-Direttiva riveduta. Hija indirizzat il-każijiet ta' nuqqas ta' konformità fis-27 Stat Membru li naqsu milli jikkonformaw mal-obbligi ta' trasparenza bi grad raġonevoli ta' diligenza (għal aktar dettalji, ara l-Parti III tad-dokument ta' hidma tal-persunal, tabella "Obbligi ta' trasparenza").

Graff 9. Ghadd ta' Stati Membri kkonċernati minn kwistjonijiet ewlenin ta' nuqqas ta' konformità (trasparenza) (Marzu 2020)



Hafna Stati Membri naqsu milli jelenkaw il-professjonijiet regolati kollha tagħhom, l-edukazzjoni u t-tahrig regolati, u/jew il-professjonijiet kollha soġġetti għal verifika minn qabel tal-kwalifiki skont l-Artikolu 7(4) tad-Direttiva riveduta b'ġustifikazzjonijiet adegwati. Barra minn hekk, xi pajjiżi ma rrapportawx professjonijiet regolati abbazi ta' ligijiet speċifiċi tal-UE li jhallu diskrezzjoni lill-Istati Membri dwar kif jimplimentawhom. Fir-rigward tal-professjonijiet soġġetti għal verifika minn qabel tal-kwalifiki, għandu jiġi enfasizzat li l-valutazzjoni tal-Kummissjoni kienet limitata għall-obbligi ta' trasparenza u hija minghajr preġudizzju għal kwalunkwe valutazzjoni tal-adegwatezza ta' ġustifikazzjonijiet għal raġunijiet ta' saħħa u sikurezza pubblika. Xi Stati Membri kienu għadhom ma pprovdewx pjanijiet ta' azzjoni nazzjonali.

Il-Kummissjoni sabet ukoll li għal xi professjonijiet eżistenti, il-valutazzjonijiet tal-proporzjonalità kienu kompletament nieqsa fil-bażi ta' *data* tal-professjonijiet regolati. Dan kien il-każ għal aktar minn 20 Stat Membru. F'xi Stati Membri, il-valutazzjonijiet tal-proporzjonalità kienu nieqsa għal aktar minn 80 % tal-professjonijiet li kienu nnotifikaw. Barra minn hekk, għal xi professjonijiet, hafna Stati Membri ma pprovdewx informazzjoni dwar ir-rekwiżiti ta' dħul jew ta' kondotta eżistenti jew li kienu għadhom kif ġew introdotti. Ghadd kbir ta' Stati Membri naqsu wkoll milli jipprovdur rapporti dwar ir-rekwiżiti li kienu nehhew jew għamlu inqas stretti fiż-żmien stipulat.

Il-Kummissjoni rrevediet is-segwitu tal-obbligu tal-Istati Membri li jipprovdu rapporti biannwali skont l-Artikolu 60(1) tad-Direttiva riveduta, inklużi sommarji tal-istatistika u deskrizzjoni tal-problemi ewlenin li jirriżultaw mill-applikazzjoni tad-Direttiva riveduta. Kważi terz tal-Istati Membri kienu soġġetti għal azzjoni ta' infurzar u minn dak iż-żmien 'l hawn ipprovdeu ir-rapporti nieqsa.

Wara l-azzjoni ta' ksur tal-Kummissjoni, il-bieċa l-kbira tal-Istati Membri ziedu b'mod konsiderevoli l-isforzi tagħhom biex ilestu l-bażi ta' *data*, kif muri fil-graff 8 ta' hawn fuq. Din hija kisba importanti, minhabba l-importanza tal-bażi ta' *data* tal-professjonijiet regolati bħala sors ta' informazzjoni għaċ-ċittadini tal-UE li jfittxu li jeżerċitaw professjoni barra minn pajjiżhom. Madankollu, huwa meħtieġ sforz kontinwu mill-Istati Membri biex tigi żgurata l-konformità mal-obbligi ta' trasparenza u ta' rappurtar. L-Istati Membri jibqgħu responsabbli biex jiżguraw l-akkuratezza ta' dik l-informazzjoni. Il-Kummissjoni se tkompli tissorvelja mill-qrib il-konformità ma' dawn l-obbligi.

4. RIŻULTATI TAL-PROGRAMM TA' AĠĠORNAMENT SPEĊJALI GĦALL-INFIRMIERA RUMENI

Ir-Rumanija stabbiliet programm ta' aġġornament għall-infermiera tal-kura ġenerali li l-kwalifiki tagħhom ma ssodisfawx ir-rekwiżiti minimi ta' taħriġ skont id-Direttiva 2005/36/KE, skont ir-rakkomandazzjoni introdotta permezz tal-premessa 36 tad-Direttiva emendatorja 2013/55/UE. L-għan kien li l-professjonisti li kisbu l-kwalifiki tagħhom qabel l-adeżjoni tar-Rumanija mal-UE jkunu jistgħu jaġġornaw il-kwalifiki tagħhom biex jissodisfaw dawn ir-rekwiżiti minimi fil-livell tal-UE.

Il-kontenut tal-programm ġie diskuss matul l-2012-2014 mal-Kummissjoni Ewropea u mal-esperti tal-Istati Membri (BE, DE, ES, FR, IE, MT, PL, IT, u UK). L-esperti analizzaw fid-dettall il-korsijiet ta' taħriġ li r-Rumanija kienet tat fil-passat f'livell postsekondarju u f'livell ta' edukazzjoni oġġla biex jiġi stabbilit sa fejn huma ssodisfaw ir-rekwiżiti minimi skont id-Direttiva 2005/36/KE (numru ta' sığhat, snin ta' studju, taħriġ fis-sugġetti, ħiliet, għarfien u kompetenzi li għandhom jinkisbu). Ġew ipplanati korsijiet ta' aġġornament biex jimtlew il-lakuni identifikati. Wara valutazzjoni mill-esperti tal-Istati Membri u minn skambji ulterjuri, l-abbozz ta' programm ġie adattat biex iqis il-kummenti, eż. dwar ir-rekwiżiti ta' ammissjoni, l-għadd ta' sığhat ta' taħriġ u s-superviżjoni matul it-taħriġ kliniku.

Ir-Rumanija nediet il-programm finali għall-infermiera permezz tad-Digriet Kongunt tal-Ministru tal-Edukazzjoni Nazzjonali u tal-Ministeru tas-Saħħa Nru 4317/943/2014, approvat mill-Ordni Rumena tal-Infermiera, il-Qwiebel u l-Assistenti Mediċi u b'Digriet tal-Ministru tal-Edukazzjoni Nazzjonali Nru 5114/2014.

Biex jiġi implimentat il-programm ta' aġġornament fil-livell postsekondarju, bejn l-2013 u l-2014, il-Ministeru Rumenu tal-Edukazzjoni Nazzjonali, il-Ministeru tas-Saħħa, l-Ordni Rumenu tal-Infermiera, il-Qwiebel u l-Assistenti Mediċi u l-Kummissjoni Nazzjonali tal-Akkreditazzjoni tal-Isptarijiet organizzaw tmien sessjonijiet ta' "ħarreg lil min iħarreg" b'esperti minn hames Stati Membri (BE, DK, IE, PL u UK).

Il-programm beda fis-sena akkademika 2014/2015 u skont l-informazzjoni pprovduta mill-Ministeru tal-Edukazzjoni u r-Riċerka tar-Rumanija, aktar minn 3000 gradwat f'livell postsekondarju u 23 gradwat f'livell ta' edukazzjoni għolja lestewh sal-aħħar tas-sena akkademika 2018/2019.

Ir-Rumanija pprezentat il-programm lill-Istati Membri fil-Grupp ta' Koordinaturi għar-Rikonossiment ta' Kwalifiki Professjonali f'Marzu u Mejju 2018.

L-esperti tal-Istati Membri analizzaw l-informazzjoni u d-dokumenti pprovduti mir-Rumanija u baġhtu l-kummenti tagħhom dwar ir-riżultati tal-programm lill-Kummissjoni. Ir-Rumanija wieġbet għall-mistoqsijiet u għall-kummenti kollha mill-Istati Membri għas-sodisfazzjon tagħhom. L-ebda Stat Membru ma oġġezzjona għall-proposta tar-Rumanija li l-gradwati jibbenefikaw minn rikonoxximent awtomatiku fil-futur.

Bħala konkluzjoni, ir-Rumanija implimentat il-programm ta' aġġornament innegozjat minn qabel mal-Istati Membri biex tippermetti lill-partecipanti tagħha jtejbju l-kwalifiki tagħhom biex jilhqqu r-rekwiżiti minimi stipulati fid-Direttiva 2005/36/KE. Minn dak iż-żmien għadd sostanzjali ta' studenti lestew b'suċċess il-programm.

Għal aktar dettalji, ara l-Parti V tad-dokument ta' ħidma tal-persunal li jakkumpanja dan ir-rapport.

5. ŻVILUPPI REĊENTI

Minhabba livelli differenti hafna ta' ambizzjoni espressi fil-pjanijiet ta' azzjoni nazzjonali u fid-dawl tal-kwalità spiss fqira tal-valutazzjonijiet tal-proporzjonalità mwettqa matul l-eżerċizzju ta' evalwazzjoni reċiproka, il-Kummissjoni ppubblikat żewġ inizjattivi li għandhom l-għan li jisfruttaw il-potenzjal shih tas-suq uniku fl-oqsma koperti mid-Direttiva riveduta, bħala parti mill-Istrateġija għal Suq Uniku tal-2017. Il-Kummissjoni ppubblikat Komunikazzjoni dwar rakkomandazzjonijiet ta' riforma għar-regolamentazzjoni tas-servizzi professjonali⁴⁶ u proposta għal Direttiva tal-Parlament Ewropew u tal-Kunsill li tintroduci test ta' proporzjonalità qabel l-adozzjoni ta' regolamentazzjoni ġdida tal-professjonijiet.

Il-Komunikazzjoni dwar rakkomandazzjonijiet ta' riforma għar-regolamentazzjoni tas-servizzi professjonali tanalizza kif inhum regolati seba' servizzi professjonali fl-Istati Membri. Din tinkludi rakkomandazzjonijiet indirizzati lill-Istati Membri fejn ir-regolamentazzjoni tidher partikolarment qawwija fid-dawl tal-miri li hija mfassla biex tikseb (bhall-protezzjoni tas-saħħa jew is-sikurezza tar-riċevituri ta' servizzi) u meta mqabbla mal-Istati Membri kollha. Il-gwida tiddependi fuq valutazzjoni kwantitattiva u kwalitattiva tal-livell ta' restrizzjoni ("indikatur tar-restrittività"). Din hija għodda addizzjonali biex tgħin fl-isforzi ta' riforma tal-Istati Membri billi tidentifika każijiet ta' regolamentazzjoni żejda potenzjali.

Id-Direttiva (UE) 2018/958⁴⁷ dwar test tal-proporzjonalità giet adottata fit-28 ta' Ġunju 2018 u għandha tiġi implimentata fl-Istati Membri kollha sat-30 ta' Lulju 2020. Din tistabbilixxi obbligi ċari u qafas legali għat-twettiq ta' valutazzjonijiet ta' proporzjonalità minn qabel fi stadju qabel ma tiddaħħal leġislazzjoni ġdida jew jiġu emendati dispożizzjonijiet leġislattivi, regolatorji jew amministrattivi eżistenti li jirrestringu l-aċċess għal professjonijiet regolati jew l-eżerċitar tagħhom. Ladarba tiġi implimentata, id-Direttiva għandha ssir strumentali biex jiġi evitat li tidhol fis-seħh regolamentazzjoni sproporzjonata. Il-Kummissjoni bħalissa qed issegwi l-progress li sar fl-Istati Membri bl-implimentazzjoni permezz tal-Grupp ta' Koordinaturi u bilateralment mal-Istati Membri.

Fl-2018, il-koleġislaturi adottaw ir-Regolament dwar il-Gateway Digitali Unika (SDG)⁴⁸ biex jiġi pprovdut aċċess għal informazzjoni u proċeduri online, servizzi ta' assistenza u ta' soluzzjoni tal-problemi lil individwi u kumpaniji. Għandu jiġi nnutat li l-konformità tal-Istati Membri mal-obbligi ta' informazzjoni tagħhom skont id-Direttiva dwar is-Servizzi u d-Direttiva riveduta dwar ir-rikonossiment ta' kwalifiki professjonali se tiffaċilita l-konformità mar-rekwiżiti ta' informazzjoni li ddaħħlu mir-Regolament dwar l-SDGs. Id-diskussjonijiet għaddejjin b'mod parallel fil-Grupp ta' koordinazzjoni tal-SDG biex jiġu kkalibrati l-kamp ta'

⁴⁶ Komunikazzjoni dwar rakkomandazzjonijiet ta' riforma għar-regolamentazzjoni tas-servizzi professjonali, 10 ta' Jannar 2017, COM/2016/0820 final.

⁴⁷ ĠU L 173, 9.7.2018, p. 24-35.

⁴⁸ Ir-Regolament (UE) 2018/1724 tal-Parlament Ewropew u tal-Kunsill tat-2 ta' Ottubru 2018 li jistabbilixxi gateway digitali unika li tipprovdut aċċess għal informazzjoni, għal proċeduri u għas-servizzi ta' assistenza u ta' soluzzjoni tal-problemi u li jemenda r-Regolament (UE) Nru 1024/2012 (Test b'rilevanza għaž-ŻEE).

applikazzjoni u l-kwalità tal-informazzjoni u biex jiġi żgurat l-aċċess transfruntier għal proċeduri online.

F'Marzu 2019, il-Kunsill Ewropew stieden lill-UE u lill-Istati Membri biex inehhu l-ostakli mhux ġustifikati li fadal għas-suq uniku, u sahaq li ma għandu jinholq l-ebda ostaklu ġdid.⁴⁹ Abbażi ta' din it-talba inizjali, il-Kunsill Kompetittività ta' Mejju 2019 talab lill-Kummissjoni biex "tlesti, sa Marzu 2020, il-valutazzjoni tal-ostakli regolatorji u nonregolatorji li fadal fis-Suq Uniku, b'attenzjoni speċjali fuq is-servizzi... filwaqt li tiegħu l-perspettiva tan-negozji u l-konsumaturi..."⁵⁰. B'reazzjoni għal dan, il-Kummissjoni adottat rapport li jidentifika l-ostakli li spiss jiġu rrappurtati min-negozji nfushom.⁵¹ Abbażi ta' din il-perspettiva kummerċjali kif ukoll l-esperjenza tal-konsumaturi kif riflessa fit-Tabella ta' Valutazzjoni tal-Kundizzjonijiet tal-Konsumatur tal-UE⁵², ippubblikata f'Novembru 2019, f'Marzu 2020 il-Kummissjoni adottat Komunikazzjoni dwar l-ostakli u x-xkiel għas-suq uniku. F'din il-Komunikazzjoni, il-Kummissjoni analizzat it-tfassil imqajjem l-aktar ta' spiss mill-konsumaturi u min-negozji, sabiex jiġi identifikati l-aktar oqsma rilevanti fejn is-suq uniku jehtieg aktar approfondiment u tishih.⁵³

Fuq stedina tal-Kunsill Ewropew u li takkumpanja l-Komunikazzjoni dwar l-ostakli u x-xkiel għas-suq uniku, il-Kummissjoni żviluppat ukoll f'koordinazzjoni mill-qrib mal-Istati Membri pjan ta' azzjoni fit-tul għal implimentazzjoni u infurzar aħjar tar-regoli tas-Suq Uniku⁵⁴. Il-Kummissjoni laqgħet l-appell mill-Kunsill Ewropew u żviluppat firxa ta' azzjonijiet li għandhom l-għan li jtejb u l-infurzar tar-regoli tas-Suq Uniku u l-konformità magħhom. Azzjonijiet li huma partikolarment rilevanti għar-regolamentazzjoni tal-professjonijiet huma:

- Il-pubblikazzjoni ta' rakkomandazzjonijiet ta' riforma aġġornati għar-regolamentazzjoni tas-servizzi professjonali abbażi tal-Komunikazzjoni tal-Kummissjoni tas-17 ta' Jannar 2017; u
- Għajnuna u gwida mill-Kummissjoni għall-Istati Membri biex itejbu l-valutazzjonijiet ex-ante tar-regolamentazzjoni restrittiva skont id-Direttiva dwar it-Test tal-Proporzjonalità.

⁴⁹ Konkluzjonijiet tal-Kunsill Ewropew tat-22 ta' Marzu 2019 (EUCO 1/19).

⁵⁰ Konkluzjonijiet tal-Kunsill Kompetittività dwar "Livell ġdid ta' ambizzjoni għal Suq Uniku kompetittiv" tas-27 ta' Mejju 2019 (COMPET 437, 9743/19).

⁵¹ "Vjaġġ Kummerċjali fis-Suq Uniku: Ostakli u Xkiel Prattiċi", [titolu mhux uffiċjali], SWD(2020) 54 final.

⁵² Il-Kummissjoni Ewropea "Consumer conditions scoreboard: consumers at home in the single market - 2019 edition", tat-28 ta' Novembru 2019.

⁵³ Komunikazzjoni dwar l-identifikazzjoni u l-indirizzar tal-ostakli għas-Suq Uniku, 10 ta' Marzu 2020, COM(2020) 93 final.

⁵⁴ Komunikazzjoni dwar pjan ta' azzjoni fit-tul għal implimentazzjoni u infurzar aħjar tar-regoli tas-suq uniku, 10 ta' Marzu 2020, COM (2020) 94 final.

6. KONKLUŻJONIJIET

Abbażi tal-informazzjoni pprovduta f'dan ir-rapport, il-Kummissjoni tista' tasal għal xi konklużjonijiet dwar l-implimentazzjoni tal-bidliet li għabet magħha d-Direttiva riveduta u fir-rigward tal-oqsma li jisthoqqilhom aktar hidma u titjib. B'mod ġenerali, il-qafas legali skont id-Direttiva riveduta huwa effettiv biex jagħti spinta lill-mobilità tal-professjonisti fl-Istati Membri kollha⁵⁵. Għalkemm l-użu ta' teknoloġiji moderni fil-proċedura biex jiġu rikonnoxxuti l-kwalifiki professjonali jista' jiġi kkunsidrat bħala suċċess, l-Istati Membri jridu jagħmlu sforzi kontinwi biex jiżguraw il-konformità mar-rekwiżiti biex jiġu pprovduti informazzjoni u gvern elettroniku permezz tal-punti ta' kuntatt waħdieni.

L-Istati Membri għamlu progress fl-indirizzar ta' diversi kwistjonijiet imqajma fil-proċedimenti ta' ksur li hemm għaddejnin, għalkemm għad fadal xi oqsma ta' thassib. Diversi kwistjonijiet speċifiċi għadhom pendenti u jistgħu jirrikjedu kooperazzjoni sostnuta biex jiġu riżolti fl-Istati Membri kkonċernati.

a) Oqsma ta' thassib

Minkejja l-benefiċċji tal-proċeduri elettroniċi u kooperazzjoni amministrattiva żviluppata sew, xi Stati Membri għadhom iżommu rekwiżiti proċedurali li joħolqu piż u spejjeż sinifikanti għall-applikanti. Għad hemm xi diffikultajiet ukoll f'dak li għandu x'jaqsam mal-facilitajiet tal-gvern elettroniku u l-użu ta' proċeduri li jmorru lil hinn mill-prattiki permessi mid-Direttiva.

Il-funzjonament tal-punti nazzjonali ta' kuntatt waħdieni, f'termini li jagħmlu disponibbli l-informazzjoni u l-proċeduri online, jeħtieġ li jitjieb fil-biċċa l-kbira tal-Istati Membri.

L-eżerċizzju ta' evalwazzjoni reċiproka ta' bejn l-2014 u l-2016 ma wassalx għal riformi sinifikanti fir-regoli dwar il-professjonijiet regolati. Il-kwalità tal-valutazzjonijiet tal-proporzjonalità mill-Istati Membri ħafna drabi kienet fqira u ggwidata minn interess biex tinżamm ir-regolamentazzjoni eżistenti. L-azzjoni ta' infurzar reċenti tal-Kummissjoni kkonfermat li ħafna Stati Membri għadhom jonqsu milli jissodisfaw l-obbligi tagħhom rigward it-trasparenza tal-informazzjoni dwar il-professjonijiet regolati u l-proporzjonalità tar-regolamentazzjoni bi grad raġonevoli ta' diligenza. Dan jikkorroborra l-hteġa għal implimentazzjoni f'waqtha tad-Direttiva dwar it-Test tal-Proporzjonalità u applikazzjoni robusta.

b) Kwistjonijiet miftuha

Diversi każijiet ta' nuqqas ta' konformità mad-Direttiva riveduta fi Stati Membri speċifiċi għadhom iridu jiġu riżolti fil-kuntest tal-proċeduri ta' ksur li għaddejnin. Il-każijiet huma

⁵⁵ Il-valutazzjoni tal-prestazzjoni f'termini ta' rati ta' rikonnoxximent madwar l-UE tista' tiġi kkonsultata fit-Tabella ta' Valutazzjoni tas-Suq Uniku, disponibbli fuq:

https://ec.europa.eu/internal_market/scoreboard/performance_per_policy_area/professional_qualifications/index_en.htm

relatati mal-implimentazzjoni mhux korretta tad-dispożizzjonijiet dwar il-verifiki tal-lingwa, il-provvista ta' servizzi transfruntiera u l-aċċess parzjali.

Huma meħtieġa aktar studji biex jiġu vvalutati l-ħtieġa u l-kamp ta' applikazzjoni tal-adattamenti possibbli għall-progress xjentifiku u tekniku tar-rekwiżiti ta' għarfien u ħiliet, u tal-listi minimi ta' suġġetti ta' taħriġ għal professjonijiet "settorjali", li jistgħu jsiru permezz ta' atti delegati tal-Kummissjoni.

Jista' jintlaħaq biss ftehim wiehed dwar prinċipji ta' taħriġ komuni (test ta' taħriġ komuni għall-istrutturi tal-iski). Irriżulta li huwa diffiċli li jintlaħaq ftehim dwar standards minimi ta' taħriġ, anke billi jittiehed approċċ minn isfel għal fuq. Suggerimenti minn għadd ta' professjonijiet ma jistgħux jilhqqu l-livelli minimi meħtieġa ta' regolamentazzjoni fl-Istati Membri, u jistgħu jwasslu mhux biss għal armonizzazzjoni iżda wkoll biex tiġi estiża r-regolamentazzjoni fil-livell nazzjonali.

Il-funzjonament tal-mekkanizmu ta' twissija jqajjem xi diffikultajiet prattiċi għall-Istati Membri, b'mod partikolari fil-ġestjoni ta' volumi kbar ta' notifikati ta' twissija u fil-filtrazzjoni tat-twissijiet rilevanti.

c) Żviluppi pożittivi

L-implimentazzjoni tad-Direttiva riveduta effettivament tjiebet bl-azzjoni meħuda mill-Kummissjoni dwar l-infurzar.

Is-sistema IMI tgħin fit-tħaddim tajjeb tad-Direttiva billi tipprovdi pjattaforma online sikura għal skambji amministrattivi, biex jiġu ttrattati l-applikazzjonijiet għall-Karta Professionali Ewropea, u għall-funzjonament tal-mekkanizmu ta' twissija proattiva. Il-kooperazzjoni kontinwa mill-Istati Membri, l-appoġġ legali u tekniku, u aktar irfinar huma essenzjali biex jiġi żgurat li s-sistema tkompli taħdem b'mod effettiv.

Il-proċedura biex jiġi aġġornat l-Anness V tad-Direttiva ħadmet tajjeb. Il-Kummissjoni użat b'mod regolari s-setgħat delegati tagħha biex tagħmel l-aġġornamenti abbażi tan-notifiki magħmula mill-Istati Membri permezz tas-sistema IMI.

Id-Direttiva dwar it-Test tal-Proporzjonalità tikkomplimenta l-obbligi ta' trasparenza stabbiliti fid-Direttiva u se sservi bħala għodda għall-prevenzjoni ta' regolamentazzjoni sproporzjonata futura fis-servizzi professjonali.

B'dan ir-rapport, il-Kummissjoni tikkonforma mar-rekwiżit ta' rappurtar skont l-Artikolu 60(2) tad-Direttiva 2005/36/KE kif emendata bid-Direttiva 2013/55/UE.

Il-Kummissjoni tistieden lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni biex jieħdu nota ta' dan ir-rapport.